

ትምህርት አሥራ ዘጠኝ

ኢሳይያስ 59-62

የመጀመሪያ ቀን

ኢሳይያስ 59

ጥላሁንና ዓሊ የሚግባቡ ጓደኞች ሲሆኑ፤ ለአንድ ክርስቲያናዊ ድርጅት በዘበኝነት ተግባር ላይ ተሰማርተው ይተዳደራሉ። አንድ ቀን ዓሊ ጥላሁን የድርጅቱ ንብረት የሆነውን ፎጣ ስርቆ ሲወስድ አየ። ዓሊ ከጥላሁን ጋር የነበረው መልካም ጓደኝነት እንዳይበላሽ በመሥጋት አይቶ እንዳላየ አለፈው። በኋላም ጥላሁን ሌሎች ውድ ዕቃዎችን እየሰረቀ ሲወስድ ተመለከተ። አሁንም ዓሊ ያየውን ለድርጅቱ ከማላወቅ ወይም ጥላሁንን ለኃጢአቱ ከማጋፈጥ ተቆጠበ። አንድ ቀን ድርጅቱ ነገሮች እየተሰረቁ መሆናቸውን ተገነዘበ። ዘበኞቹንም አሰባስበው የስርቆቱ ተግባር በማን እንደተፈጸመ ጠየቋቸው። ለጊዜው ማንም ምንም አልተናዘዘም። በኋላ ግን ጥላሁን ክርስቲያን ያልሆነና ብዙነህ የተባለ ሌላ ዘበኛ ስርቆቱን እንደፈጸመ ገለጸ። ከብዙነህ ጋር ስምምነት ያልነበረው ዓሊ በብዙነህ ላይ እንዲመሰክር ጥላሁን ወተወተው። ብዙነህ ከሥራው ተባረረ። የጎደፈ ስም ይዞ ስለወጣ ሌላ ሥራ የማግኘት ዕድሉም መነመነ። ሚስቱና ልጆቹም በረሃብ ተሠቃዩ። ይህም በክርስቲያኖች ላይ ከፍተኛ ጥላቻ እንዲያደርበት አደረገው።

1ኛ ጥያቄ፡- ኢሳይያስ 59:13-15 አንብብ። ሀ) የዚህ ክፍል እውነታ በጥላሁን፣ ዓሊና ብዙነህ ታሪክ ውስጥ የተንጸባረቀው እንዴት ነው? ለ) እውነትና ፍትሕ ተገፍተው ፍትሕ አልበኝነት መንገሥ የጀመረበትን ሁኔታ ግለጽ። ሐ) ፍትሕ፣ ጽድቅና እውነት ጠፍቶ ፍትሕ አልበኝነትና ውሸት የብዙ አብያተ ክርስቲያናት መለያ የሆነባቸውን ሌሎች መንገዶች ግለጽ። መ) ፍትሕ አልበኝነት የሚወገደው በግልጽ እውነትና ንስሐ ብቻ የሆነበትን ሁኔታ ግለጽ። ሠ) እግዚአብሔርን የማያስደስት ተግባር እንደሚፈጽሙ በምታውቃቸው ሰዎች መካከል ለእውነትና ጽድቅ መቆም የሚከብደው ለምንድን ነው?

በፍትሕ፣ ጽድቅና እውነት መካከል ያለው ግንኙነት ግልጽ ነው። እውነት ሲጠፋና ሰዎች በፍትሕ አልበኝነትና በተሳሳቱ አሠራሮች ላይ የተቃውሞ አሳብ መስንዘር በማይችሉበት ጊዜ የፍትሕና የጽድቅ መፈራረስ የተረጋገጠ ነው። ፍትሕና ጽድቅ ሲጠፉ እውነትን መናገር የበለጠ አስቸጋሪ ይሆናል። ይህም የግለሰብን፣ የቤተሰብን፣ የቤተ ክርስቲያንንና የአገርን ሥነ ምግባር ያሸቆለቁላል።

በኢሳይያስ ዘመንና ኢሳይያስ ወደፊት የእስራኤልን ሕይወት አሻግሮ በሚመለከትበት ጊዜ ለእግዚአብሔር የማያቋርጥ ችግር ከፈጠሩት ነገሮች አንዱ ሕዝቡ እውነትን፣ ፍትሕንና ጽድቅን ያለመጠበቃቸው ነበር። ምንም እንኳን የእግዚአብሔር ሕዝብ ብዙውን ጊዜ ውጫዊ አምልኳቸውን ቢጠብቁም፣ አምልኳቸው የእርስ በርስ ግንኙነታቸውን አልለወጠውም ነበር። በእግዚአብሔር ቃል ላይ ተመሥርቶ እውነትን መናገር በውሸት ወይም ለትክክለኛው ነገር ባለመናገር ተተካ። ይኸው ተግባር እየተሸፈነ ሲሄድ ፍትሕ አልበኝነት አበበ። ይህም በበኩሉ የእግዚአብሔርን ፍርድ አስከተለ። የእግዚአብሔር ሕዝብ በአምልኮ ተግባራት ላይ በማተኮር ሲያስመስሉና የግለሰብንም ሆነ የቤተ ክርስቲያንን ኃጢአት መደበቅ ሲጀምሩ የፍትሕ አልበኝነትን ጎዳና መንዝ ይጀምራሉ። ይህም ሰዎች እውነትን ለመናገር እንዲፈሩና ለበለጠ ፍትሕ አልበኝነት እንዲዳረጉ ያደርጋል። የፍትሕ መዛባት ሊስተካከል የሚችለው አብዛኞቹ የእግዚአብሔር ሕዝብ ስሕተትን ተቃውመው እውነትን ማወጅ ሲችሉ ነው። ሂደቱን ለማስተካከል ንስሐ ገብቶ የተግባር ለውጥ ማድረጉ አስፈላጊ ነው። ኢሳይያስ ፍትሕ አልበኝነትን በመቃወም የሕዝቡ የሥነ ምግባር ድቀት እንደሚለወጥና አይሁዶች እግዚአብሔር የሚፈልገውን ዓይነት ቅዱስ ሕዝብ እንደሚሆኑ ተስፋ አደረገ።

2ኛ ጥያቄ፡- ኢሳይያስ 59ን አንብብ። (ሀ) እግዚአብሔር ሕዝቡን እንዳይሰማና እንዳያድን የከለከለው ምንድን ነው? (ለ) ከቁጥር 3-8 የተጠቀሱትን የተለያዩ ኃጢአቶች ዘርዝር። እነዚህ ሁሉ ኃጢአቶች በሰዎች መካከል እንዴት እንደሚገኙና በዚህ ጊዜ በሕዝቡ ላይ ምን እንደሚከሰት ግለጽ። (ሐ) ኃጢአት የእባብ እንቁላል ወይም የሸረሪት ድር የሚሆነው እንዴት ነው? (መ) የሰላምን መንገድ የማያውቁት ሰዎች መጨረሻቸው ምንድን ነው? (ሠ) ኢሳይያስ ራሱና ሕዝቡ በእውነት ስላለመመላለሳቸው ያቀረበውን ገለጻ ዘርዝር። ምን ይደርስባቸዋል? (ቁ. 9-13)። (ረ) እንደ ኢሳይያስ አነጋገር ግልጽ የከፋት ተግባር በሚፈጸምበት ወቅት ፍትሕ፣ ጽድቅና እውነት ምን ይሆናሉ? (ቁ. 14-15)። (ሰ) እግዚአብሔር በፍትሕ አልበኝነት ዘመን ላይ የነበረው አመለካከት ምንድን ነው? (ሸ) እግዚአብሔር ሕዝቡ በፍትሕ በማይመላለሱበት ጊዜ ምን አደረገ? (ቁ. 16-18)። እነዚህ ሁሉ አገላለጾች ስለ እግዚአብሔር የሚያስተላልፉት መልእክት ምንድን ነው? (ቀ) እግዚአብሔር አንድን ሰው የሚሸልመው ወይም የሚፈርድበት በምን ላይ ተመሥርቶ ነው? (በ) እግዚአብሔር ደኅንነትን በሚያመጣበት ጊዜ ውጤቱ ምን ይሆናል? (ቁ. 19)። (ተ) እግዚአብሔር እርሱን ለመከተል ከሚመርጡት ሰዎች ጋር የሚገባው ቃል ኪዳን ምንድን ነው? (ቁ. 21)።

1. እግዚአብሔር ጸሎትን ከማይመልስባቸው ምክንያቶች አንዱ (ኢሳ. 59:1-2 አንብብ)

ብዙ ጊዜ ክርስቲያኖች ነን ብለው የሚያስቡ ሰዎች ጸሎታቸው ሳይመለስ ሲቀርና የሚፈልጓቸው ነገሮች ሳይከናወኑ ሲቀሩ ተስፋ ይቆርጣሉ። የጸሎታቸውን መልስ ባለማግኘታቸውና አስቸጋሪ ነገሮች በሚያጋጥሟቸው ጊዜያት እምነታቸውን አሽቀንጥረው የሚጥሉ ሰዎችም አሉ። ወይም ደግሞ ረሃብ፣ ጦርነት ወይም የሥነ ምግባር ድቀት ተመልክተው ስለ እግዚአብሔር የተሳሳቱ ግምቶች መስንዘር ይጀምራሉ። አይሁዶች የተለያዩ አሕዛብ አገራቸውን ወርረው ለምርኮኛነት በተጋለጡ ጊዜ እንዲህ ዓይነት ስሜት አድርባቸዋል። «እነዚህ ሁሉ አደጋዎች የደረሱብን እግዚአብሔር ሊያድነን ስለማይችል ነው? («ለማዳን እጅ አጠረ») የሚለው የዕብራይስጥ አገላለጽ ለማዳን ወይም ለማገዝ አለመቻልን ያመለክታል።) ወይስ እግዚአብሔር ደንቁሮ ጸሎታችንን ሊሰማ ባለመቻሉ ነው?» ሲሉ ጠየቁ። እግዚአብሔር ጸሎታቸውን ስለማይመልስበት ሁኔታ አይሁዶች ሊያስቡ የቻሉት እነዚህን ሁለት ምክንያቶች ብቻ ነበር።

እግዚአብሔር ግን ለጸሎት አለመመለስ ሌላ ምክንያት አቅርቧል። ይህም ሰዎች በግልም ሆነ በብሔራዊ ደረጃ ችግሮች በሚገጥሟቸው ጊዜ ትኩረት የማይሰጡበት የኃጢአት ተጽዕኖ ነው። (ማስታወሻ፡ እንዲህ ሲባል ግን የሚያጋጥሙን ችግሮች ሁሉ ከኃጢአት ጋር የተያያዙ ናቸው ማለት አይደለም። አንዳንድ ችግሮች የሚከሰቱት በወደቀው ዓለም ውስጥ ስለምንኖር ነው። ሌሎች ችግሮች ደግሞ በእምነታችን እንድንጠነክር ለመርዳት ይመጣሉ። አንዳንዶች ደግሞ በሰይጣን በመፈተናችን ምክንያት ይከሰታሉ። ስለሆነም እግዚአብሔር ጸሎታችንን እንዳልመለስ አድርገን እንድናስብ የሚያደርጉ ምክንያቶች ብዙ ናቸው።) ኢሳይያስ የእግዚአብሔር ሕዝብ ሃይማኖተኞች ሳሉ እንኳ ከሚታገሉባቸው ምክንያቶች አንዱ በሕይወታቸው ውስጥ የኃጢአት አረንቋ በመገኘቱ እንደሆነ ገልጾአል። እግዚአብሔር ጸሎታቸውን እንዳይመልስ በእነርሱና በእግዚአብሔር መካከል መጋረጃ ሆኖ የጋረደው በደላቸው ነበር። እግዚአብሔር ለርዳታ የሚያቀርቡትን ጸሎት የሚሰማ ጆሮ ስለሌለው አልነበረም። ነገር ግን በእነርሱና በሕዝቡ መካከል ያለውን ግንኙነት ኃጢአት ስላበላሸው እግዚአብሔር ጸሎታቸውን ሊመልስ አልወደደም። ንስሐ ያልተገባበት ኃጢአት በሕይወታችን ካለ የእግዚአብሔርን ክብር ልንመለከትና ሕልውናው ሊሰማን አይችልም። ልናልፈው የማንችልና እግዚአብሔርም የማያልፈው ግርጃ በመካከል ይከመራል።

3ኛ ጥያቄ፡- ሀ) በአንተና በእግዚአብሔር መካከል ያለውን ግንኙነት ኃጢአት በማበላሸቱ ንስሐ እስከገባህበት ጊዜ ድረስ የጸሎት መልሶች ለማግኘት ስለተቸገርህበት ወቅት ጻፍ። ለ) ኃጢአታችንን መናዘዝ የሚያስቸግረን ለምንድን ነው?

2. ኢሳይያስ የእግዚአብሔርን በረከት የከለከሉ ኃጢአቶችን
ዘረዘረ (ኢሳ. 59:3-8ን አንብብ)።

ለኢሳይያስ ሕዝቡ ኃጢአተኞች መሆናቸውን መናገሩ ብቻ በቂ አልነበረም። ይልቁንም የእግዚአብሔርን ፍርድ የሚያስከትሉባቸውን ኃጢአቶች በዝርዝር ገልጾላቸዋል።

ሀ. እጃችሁ በደም ጣታችሁም በበደል ረከላለች። ይህ ስርቆት እየፈጸመ የሚደርሱባቸውን ሰዎች እንደሚገድሉ ግለሰቦች ሕዝቡ በጭካኔ ተግባራት ተክኖ እንደነበር ያመለክታል። ወይም ደግሞ የመንግሥት አሠራር እጅግ የተበላሸ በመሆኑ ንጹሐን ሰዎች ትክክለኛ ባልሆኑ ምክንያቶች ይገደሉ እንደነበር የሚያሳይ ይሆናል። ፍትሕ አልበኝነት በሰፈነበት ሥርዓት መበለቶች፣ ልጆችና የድህነት ሰቆቃ የደረሰባቸው ሰዎች ረዳት አጥተው በረሃብ ይማቅቁ እንደነበር፣ ወይም ደግሞ ንብረታቸውን ተዘርፈው በአግባቡ ለመኖር እንደሚቸገሩና ያለ ዕድሜያቸው እንደሚሞቱ የሚያመለክት ተምሳሌታዊ አገላለጽ ሊሆንም ይችላል። ምንም እንኳን ሰውን በቀጥታ ሽጉጥ ተኩሰን ላንገድል ብንችልም፣ የሚበሉት የሌላቸውን ሰዎች ካልረዳን በረሃብ እንዲሞቱ በማድረጋችን እጃችን ከደም ንጹሕ አይሆንም። መርዳት ስንችል ባለመርዳታችን ከተጠያቂነት አናመልጥም።

ለ. ከንፈራችሁም ሐሰትን ተናግሮአል፤ ምላሳችሁም ኃጢአትን አሰምቶአል። ውሸትን መናገር ልማድ ይሆናል። አንድን ሰሕተት በምንፈጽምበት ጊዜ እውነትን ተናግሮ ንስሐ ከመግባት ይልቅ መዋሸቱ ስለሚቀል እንዋሻለን። ይኸው ውሸት ሲጋለጥ መልሱን ለመሸሸግ ሌሎች ውሸቶችን እንጨምራለን። ውሸት ውሸትን እየወለደ በባርነት ሊገዛን ይጀምራል። በምንናገራቸው በእያንዳንዳቸው ውሸቶች፣ ግነቶች፣ ወይም ሙሉ ለሙሉ እውነት ባልሆኑ የነገር ማጣፈጫዎች አማካኝነት ለእውነት የመቆም ችሎታችንና ባሕርያችን ይዳከማል። አንደበታችንን ካልተቆጣጠርን ብዙውን ጊዜ የሌሎችን ስም ለማጉደፍ እንጠቀምበታለን። በድሆች እናላግጣለን፤ የሚያስቆጡንን እንረግጣለን፤ የሚያናድዱንን በሌላ ስም እንጠራቸዋለን።

ሐ. በጽድቅ የሚጠራ የለም። ትክክል እንዳልሆነ የሚያውቁት ተግባር እንኳን ሲፈጸም አይሁዶቹ የተቃውሞ እርምጃ አይወስዱም ነበር። አንድን ክፉ ነገር በምንመለከትበት ጊዜ ለትክክለኛው ነገር ከመቆም ይልቅ ዝም ማለቱ ይቀልለናል። ልንሳተፍበት ወይም ሰዎችን ልናበላጭ አንፈልግም። በተለይ ስሕተቱ የተፈጸመው በሀብታም ወይም በኃያል ሰዎች ከሆነ ዝም ማለቱን እንመርጣለን። ነገር ግን

ስሕተት እየተፈጸመ አይቶ ዝም ማለቱ ከፍትሕ አልበኝነት ጋር መተባበር ነው። ድምፃችንን አስምተን በመጮህ ልናስቆመው ካልሞከርን፤ በወሰድነው የለዘብተኝነት እርምጃ በደለኞቹን «ግፉበት!» እያልናቸው ነው ማለት ነው። ፍትሕ አልበኝነትን የሚቃወም ከሌለ ፍሬን እንደሌለው መኪና እየከነፈ ጎብረተለቡን ከሚበክልበት ደረጃ ይደርሳል።

መ. በእውነትም የሚፈርድ የለም። በኢሳይያስ ዘመን ሀብታሞች ከሚያከናውኗቸው ተግባራት አንዱ ድሆችንና መበለቶች ወደ ፍርድ ችሎት መውሰድ ነበር። እውነትን በማጣመም የድህውን ገንዘብ ወስደው ከብዙ ሀብታቸው ውስጥ ይጨምራሉ። በዚያን ጊዜ ዋናው ነገር ሙግቱን መርታት እንጂ እውነትን መናገር አልነበረም። ይህ አንድ ሰው ወደ ባለሥልጣን ጽሕፈት ቤት ሄዶ የቀረጥ ዋጋ ይቀንስለት ዘንድ ያልሆነ ታሪክ የሚያወራበት ዓይነት ነው። የሚናገረው ለጥቅሙ ብቻ ስለሆነ እውነት ይዳፈናል። ውሸትና ከንቱ ንግግር ሰውየው የሚፈልገውን የሚያገኝባቸው መሣሪያዎች ሆነው ያገለግላሉ። (ይህ አታላዩ እንደ ጀብደኛ፤ የተታለለው ደግሞ እንደ ሞኝ በሚቆጠርባቸው ብዙ ባሕላዊ ተረቶቻችን ውስጥ የሚገኝ አሳዛኝ ነገር ነው።)

4ኛ ጥያቄ፡- ሀ) አንድ ወረቀት ወስደህ ለሁለት እኩል አስምርበት። በአንደኛው ዓምድ ከዚህ በላይ የተመለከተናቸውን አራት ዐበይት ኃጢአቶች ዘርዝር። ለ) በሁለተኛው ዓምድ እነዚህ ኃጢአቶች አንዳንድ ጊዜ በቤተ ክርስቲያን ውስጥ የሚገኙባቸውን መንገዶች ዘርዝር። ሐ) በቤተ ክርስቲያን ውስጥ እነዚህን ኃጢአቶች ተቃውሞ የሚናገር ማን ነው? የሚናገር ከሌለስ ለምን ይመስልሃል? መ) እነዚህ ክፋቶች ካልታረሙ የቤተ ክርስቲያን የወደፊት ዕጣ ምን ይሆናል?

ኢሳይያስ ኃጢአትን አለመግታት እንዴት አደገኛና ሞኝነትም እንደሆነ ለማሳየት ሁለት ማብራሪያዎችን አቅርቧል። በመጀመሪያ፤ ስለ እባብ እንቁላል የሰጠውን ምሳሌ እንመለከታለን። አንድ ገበሬ ከሣር ውስጥ እንቁላሎችን አግኝቶ የዶሮ ስለመሰለው ቤቱ ያመጣል። እነዚህ ጠቃሚ የመሰሉት እንቁላሎች መርዛማዎች ሆነው ይገኛሉ። እነዚህ የእባብ እንቁላሎች በሚፈለፈሉበት ጊዜ ያመጣቸውን ገበሬ ነድፈው ይገድሉታል። ወይም ደግሞ አንድ ሰው እንቁላሎቹ የዶሮ መሰለውት ቢመገብ ተመርዞ ይሞታል። በተመሳሳይ ሁኔታ ሰዎች ሲዋሹና ሥልጣናቸውን ለግል ጥቅም ሲያውሉ ትርፍ ያገኙ ይመስላቸዋል። እነዚህ የውሸት እንቁላሎች አንድ ቀን ተፈልፍለው ሞትን እንደሚወልዱባቸው አይገነዘቡም። ኃጢአት ሁሉ እንደ ትንሽ እባብ ነው። መጀመሪያ ጎጂ ባይመስልም የኋላ ኋላ የፈጸመውን ግለሰብ ብቻ ሳይሆን ከአቅራቢያው የሚገኙትን ጓደኞቹን፤ ቤተሰቦቹንና ቤተ

ክርስቲያንን ጨምሮ ይጎዳል። ጎጂ የማይመስል የእባብ እንቁላል እየበሉ የሌሎችን የክፋት ተግባር የሚቋደሱ ሁሉ አንድ ቀን ፍርዳቸውን ይቀበላሉ።

ሁለተኛ፡ የሽረሪት ድር ምሳሌ ቀርቦአል። ሽረሪት ዝንቦችን ለማጥመድ ግሩም ድር ታደራለች። ነገር ግን ያ ድር (አንድ ሰው ለሕይወቱ ለሚወጥነው ዕቅድ) ጠቃሚ አይሆንም። ድሩን ለልብስነት ሊጠቀምበት አይችልም። ሰውነቱን አይሸፍንለትም፤ አያሞቀውምም። በተመሳሳይ ሁኔታ ራሳችንን በውሸትና በክፋት ለመሸፋፈን ብንሞክር፡ ለጊዜው የሚሸፈን ቢመስልም የኋላ ኋላ በቃላትና በተግባር ልንታመን ባለመቻላን እንሠቃያለን። ዝንቦች በሽረሪት ድር እንደሚያዙ ክፉ አድራጊዎችም ሌሎችን ለገዛ ጥቅማቸው ለመገልገል በሚያደርጉት የአጥፊነት ተግባር ይጠመዳሉ።

5ኛ ጥያቄ፡- ሀ) ክርስቲያኖች በሥራ ቦታ፣ በትምህርት ቤት፣ በቤተ ክርስቲያንና በቤት ውስጥ ጥቅም ያገኙ ዘንድ አነስተኛ ውሸት ሊናገሩ የሚችሉባቸውን መንገዶች ዘርዝር። ለ) እነዚህ ትናንሽ ውሸቶች የኋላ ኋላ አጥፊ ወደሆነ ደረጃ ሊያድጉ የሚችሉባቸውን መንገዶች ዘርዝር። ትናንሽ ውሸቶች የኋላ ኋላ አንድን ሰው፣ ቤተሰቡንና ቤተ ክርስቲያኑን ሊያወድሙ የሚችሉት እንዴት ነው? ሐ) ቃላችንን ወይም ተግባራችንን አላግባቡ በመገልገል የሌሎችን ጥቅም ለራሳችን የምናውልባቸው ሌሎች መንገዶች የትኞቹ ናቸው?

ኢሳይያስ የአይሁዶችን አጠቃላይ ባሕርያት ሲገልጽ፡ «ሥራቸውም የበደለ ሥራ ነው፤ የግፍም ሥራ በእጃቸው ነው። እግሮቻቸው ወደ ክፋት ይሮጣሉ፤ ንጹሐንም ደም ለማፍሰስ ይፈጥናሉ» ብሏል። ኃጢአተኞቹ በክፋት ተግባር ላይ የተሳተፉ በመሆናቸው ሌሎችን በመጉዳት ላይ ነበሩ። ኢሳይያስ የታመመን ማኅበረሰብ ምስል እያሳየ ነበር። ሰዎች ክፋትን አጥብቀው ስላልተቃወሙ ዕድገቱን ጨመረ። በጭካኔያቸው እየደፈሩ ሲሄዱ እነርሱም ሆኑ ሕሊናቸው እየደደሩ ሄደ። ሌላው ሰው እንዳይቀድማቸው እየተሯሯጡ የክፋት ተግባር ለመፈጸም ተሰማሩ።

ኢሳይያስ የክፋትን ምንጭ በማመልከት፡ ክፉ አሳባቸው ኅብረተሰቡን ወደሚያወድሙ ተግባራት እንደመሯቸው ገልጾአል። ቀጥተኛውን የሰላም መንገድ ትተው የተጣመመውን የማጭበርበርና የክፋት ጎዳና መረጡ። ከዚህ የተነሣ ግለሰብ፣ ቤተሰብም ሆነ ማኅበረሰብ ሰላም ሊያገኙ አልቻሉም።

6ኛ ጥያቄ፡- እውነትን በግልጽ ስለመናገር ከዚህ ከፍል ምን እንማራለን? ይህ ግለሰቦችን፣ ቤተሰቦችንም ሆነ አገርን የሚጠብቀው እንዴት ነው?

3. ኢሳይያስ ስለ ሕዝቡ ኃጢአት ሲናዘዝ (ኢሳ. 59:9-15)

በዚህ ክፍል ድምፁ እንደተለወጠ መገንዘቡ ጠቃሚ ነው። በመጀመሪያዎቹ ስምንት ቁጥሮች ኢሳይያስ የተናገረው ስለ ሕዝቡ ኃጢአቶች ነበር። ከሁኔታው ራሱን አግልሎ ሌሎችን በእግዚአብሔር ፊት ስለፈጸሙት ኃጢአት ይወቅሳቸዋል። በቁጥር 9 ላይ ግን ከመቅጽበት አጽንኦቱ ተቀየረ። ኃጢአቶቹ አልተቀየሩም። ኢሳይያስ በመጀመሪያዎቹ ስምንት ቁጥሮች ውስጥ የዘረዘራቸውን ተመሳሳይ ኃጢአቶች ዘርዝሯል። በዚህ ጊዜ ግን ጣቱን የጠቆመው በራሱ ላይ ነው። በወቀሳው ውስጥ ራሱን ጨመረ። ይህም በተደጋጋሚ «እኛ» እያለ ካቀረበው ገለጻ ውስጥ የሚታይ ነው። ከዚህ ውስጥ ሁለት ጠቃሚ ነገሮችን ልንመለከት እንችላለን። በመጀመሪያ፣ ኢሳይያስ የራሱን ልብ ያውቅ ነበር። እግዚአብሔርን ሊከተል እንደሚፈልግና ልቡ ግን ኃጢአተኛ እንደሆነ ያውቅ ነበር። በእግዚአብሔር ፊት እንደ ሌሎቹ ሁሉ ኃጢአተኛና ፍርድ የሚገባው መሆኑን ተረድቷል። በፊቱ በሞገስ የቆመው በእግዚአብሔር ምሕረት ብቻ እንደሆነ ገብቶታል። ሁለተኛ፣ ኢሳይያስ የእግዚአብሔር ሰው ከቶውንም ሙሉ ለሙሉ ራሱን ከሕዝቡ እንደማይለይ ያውቅ ነበር። በእግዚአብሔር ቃል ላይ ተመሥርቶ ሌሎችን የእግዚአብሔር ቤተሰብ አባላት ወይም ዓለምን የሚገዳደርበት ጊዜ ይኖራል። ይሁንና፣ የእግዚአብሔር ሰው ብዙውን ጊዜ ራሱን ከሕዝብ መሀል በመጨመር ሌሎችን በሚገሥጽበት ጊዜ ሁሉ ኃጢአቶቹንና ድክመቶቹን ይቀበላል። ታላላቅ የብሉይ ኪዳን ሰዎች አብዛኛው ኃጢአት የተፈጸመው በሌሎች መሆኑን እያወቁ፣ «ኃጢአትን ሠርተናል» እያሉ የሚጸልዩት ለዚህ ነው (ዳን. 9:4-14፤ ነህ. 1:5-11)። በተመሳሳይ ሁኔታ ኢሳይያስ ሕዝቡን ንስሐ በሚገባበት ጊዜ የሚመጣውን የእግዚአብሔርን ይቅርታ በመሻት ራሱን ከአገሩ ሕዝብ ኃጢአት ጋር አስተባብሯል። ኢሳይያስ ወደደም ጠላ የእግዚአብሔርን ቃል በሚቃወም ትውልድ መካከል ስለኖረ እግዚአብሔር በሕዝቡ ላይ ያመጣውን ፍርድ ተቀብሏል።

ኢሳይያስ በሕዝቡ መካከል የተንሰራፉትን ኃጢአቶች በመዘርዘር ጀመረ።

ሀ. ፍርድ ከእኛ ዘንድ ርቆአል፤ ጽድቅም አላገኘንም። ኢሳይያስ ፍርድና ጽድቅ ሰዎች እንደሆኑ አድርጎ ተምሳሌታዊ ገለጻ ተጠቅሟል። የእግዚአብሔርን ሕዝብ ከፋት አይተው ጽድቅና ፍርድ አገሩን ለቅቀው ወጡ። ከከፋት ጋር ተዳብለው ሊኖሩ አይችሉም። እግዚአብሔር ለሰው ልጆች የጽድቅ ተግባር አለመፈጸሙ ብቻ ሳይሆን ሰዎችም እርስ በርሳቸው በፍርድና በጽድቅ ለመኖር አይችሉም ነበር።

ለ. ብርሃንን በተስፋ እንጠባበቅ ነበር፤ እነሆም፡ ጨለማ ሆነ። የእግዚአብሔር ሕዝብ እንደ ዓይነ ሰውራን ሆኑ። ዓይነ ሰውርነት ቀላል ፈተና አይደለም። ብርሃንና ቀለማትን አለማየት፡ በእግዚአብሔር ፍጥረታት አለመደሰት፡ ወይም የምትወዳቸውን ሰዎች ፊት አለመመልከት ቀላል ችግር አይደለም። ኢሳይያስ ሕዝቡን የገለጸው በዚህ መልኩ ነው። በልባቸው የእግዚአብሔርን በረከት ለማየት ይጓጓሉ። ይህም ዓይነ ሰውራን ዓይናቸው እንዲበራ የሚጓጉትን ያህል ነበር። ይሁንና፡ የእግዚአብሔር ፍርድ በጨለማ መልክ በምድራቸው ላይ ወረደ። በአገር ደረጃ በመንግሥታዊ ደንቦችም ሆነ በግብረገብነቱ ረገድ መንገዳቸውን እንደማያውቁ ዓይነ ሰውራን ነበሩ። (ይህ በሙሴ በኩል ስለ ዓመፀኞች የተሰጠው ማስጠንቀቂያ እንዴት ከፍጻሜ እንደደረሰ ከዘዳግም 28:15፡ 19-20፡ 29 አንብብ።) እንደ አሦር፡ ባቢሎንና ግብፅ ከመሳሰሉት ጠንካራ አገሮች ጋር ሲነጻጸሩ ሙት ወይም የጠፉ ዓይነት ነበሩ። የቀራቸው ከብር፡ አቅጣጫም ሆነ ዓላማ አልነበራቸውም። (የአማርኛው መጽሐፍ ቅዱስ «እንደ ሙታን በጨለማ ስፍራ ነን» ይላል። የዚህ አገላለጽ መልእክት እንደ እግዚአብሔር ፈቃድ የማይኖሩ ሰዎች በጥልቅ ጨለማና ጭንቀት ተከብበው እንዳሉ ሙታን መሆናቸውን ማሳየት ነው።)

ሐ. በእግዚአብሔር የመንፈሳዊ ጽልመት ፍርድ የሕዝቡ ስሜት ይናጋል። የወሰዱት እርምጃ ሁሉ ትክክል ባለመሆኑና እግዚአብሔርም ጸሎታቸውን ሰምቶ ሊባርካቸው ባለመፍቀዱ እንደ ድቦች ይጭዋጭዋሁ ጀመር። ባጋጠሟቸው ችግሮች እያሟረሩ እንደ ርግቦች ይላቀሳሉ። ደስታና ጥሩ ግንኙነት ሳይኖር ሲቀር የከፋት ጨለማ እየጨመረ ይሄዳል።

መ. ፍትሕና ነጻነት አይኖርም። የእግዚአብሔር ሕዝብ ሆን ብለው እርስ በርስ በመወሻሸት፡ በማጭበርበር የራስ ወዳድነትን ሕይወት መርጠዋል። የመከላከል ብቃት የሌላቸውን እንዳለማውቃቸው መበለቶች በመጨቆን የራሳቸውን ኑሮ ያመቻቻሉ። ይኸው ተግባራቸው ፍትሕን ከእነርሱ ወዲያ አርቆታል። የማታለልንና የሰዎችን መብት መርገጥን በመምረጣቸው አገሪቱን ልትወጣ ከማትችልበት አዘቅት ውስጥ ከተቷት። ፍትሕ የማኅበራዊ ሕይወታቸው አካል እንዲሆንና ከፍትሕ አልበኝነት ባርነቶች ለመውጣት ከልባቸው ቢመኙም ለውጡን ለማምጣት ይቸገራሉ። (ይህ ኢትዮጵያን ጨምሮ በጉቦኝነት የሚንቀሳቀሱ የአንዳንድ አገሮችም ችግር ነው። ሁሉም ሰው ስለ ጉቦኝነት አስከፊነት፡ በአገራቸው ላይ ስለሚያስከትለው የሰም ግድፈት፡ ብሎም ስለሚያደርሰው ማኅበራዊ ፍትሕ አልበኝነት ቢያወራም፡ የባሕርይ

ለውጥ ለማምጣት የሚፈልግ የለም። ይልቁንም ለችግሩ ሥር ሰድዶ መቀጠል የራሳቸውን እገዛ ያደርጋሉ።)

ሠ. ኢሳይያስ የእግዚአብሔርን ሕዝብ በሰብአዊ ሳይሆን በመለኮታዊ ዓይኖች ለመመልከት በመቻሉ ሕዝቡ እየወደቀበት ያለውን ኃጢአተኝነት አስረድቷል። ተስፋ ሊኖር የሚችለው ብዙ የእግዚአብሔር ሕዝብና የማኅበረሰቡ አባላት ለመለወጥ ከልባቸው ሲቆርጡ ብቻ ነው። ኢሳይያስ የእግዚአብሔር ሕዝብ የባሕርይ መለያቸው እስኪሆኑ ድረስ የሚለማመዳቸውንና የእግዚአብሔርን ፍርድ ያስከተሉትን ኃጢአቶች ዘርዘሯል። እነዚህ ቃላት እግዚአብሔር በኃጢአት ላይ ስላለው አመለካከት ግንዛቤ ያስጨበጡናል።

- በደል፣ የእግዚአብሔርን ፈቃድ በግልጽ መቃወም።
- ኃጢአት፣ አጠቃላይ የኃጢአት ባሕርይና ሰዎች የሚፈጽሙት የክፋት ተግባር።
- ንመፃ፣ የእግዚአብሔርን ሕግጋት በግልጽ መተላለፍ።
- ሐሰትን መናገር (ማታለል)፣ እግዚአብሔርን በታማኝነት ከማገልገልና ለሁሉም በረከት በሚሆኑ ግልጽ መንገዶች ከመመላለስ ይልቅ ለራስ ፍላጎት ለማሟላት የሚደረግ ጥረት።
- እግዚአብሔርን ከመከተል መመለስ፣ የንቀትና የግድ የለሽነት ተግባር፣ እግዚአብሔርን አለማክበር፣ ከህደት (ይህ እግዚአብሔርን እናመልካለን ብንልም በአኗኗራችን እንደ ከሀዲያን መመላለሳችንን የሚያመለክት ነው።)
- የግፍ ንግግር፣ ሌሎች የእግዚአብሔርን ፈቃድ እንዲቃወሙ የማድረግ ጥረት።
- የኃጢአት ቃል፣ እውነት ያልሆነ ነገር በመናገር ነገርን ማጣመም ወይም ከእውነት ላይ ማሻሻያ ማድረግ።

7ኛ ጥያቄ፡- ሀ) በኢሳይያስ 59:12-13 ኢሳይያስ ኃጢአትን የጠራባቸውን የተለያዩ ሰዎች ዘርዘረ። ከእያንዳንዱ ኃጢአት ጎን ይህንኑ ኃጢአት ለማንጸባረቅ አንድ ክርስቲያን ሊያደርግ የሚችለውን ተግባር ጻፍ። ለ) በዚህ ክፍል ለኃጢአት ከተሰጡት ስያሜዎች እግዚአብሔር ስለ ኃጢአት ምን አመለካከት እንዳለው በራስህ ቃላት አጠቃልለህ አቅርብ።

ረ. የእግዚአብሔር ሕዝብና መላው ኅብረተሰብ ለኃጢአት ግድ የለሽ በሚሆንበት ጊዜ ኢሳይያስ በሥዕላዊ ገለጻ ያቀረባቸው አንዳንድ ዐበይት ነገሮች መከሰት ይጀምራሉ። ምናልባትም ኢሳይያስ የሚያስበው እርሱ ብዙ ጊዜ እንዳደረገው የእግዚአብሔርን ቃል ለመናገር በሕዝብ ፊት ስለቆመው ሰባኪ ይሆናል። ሕዝቡ ያንኑ

ስብከት እንዴት እንደሚቃወሙ እንደሚከተለው ገልጾታል። በመጀመሪያ የፍትሕን (ፍርድ) አለመኖር ጠቅሶአል። ይህም ሰዎች መዘዙን ላለመጋፈጥ በማሰብ ድንጋይ ወይም ጅራፍ አንሥተው ፍትሕን እንደሚያሳድዱ ዓይነት ነው። ሁለተኛ፡ ጽድቅ በሰዎች መካከል ለመንቀሳቀስ ባለመቻሉና ተቀባይነት ስላልተሰጠው በሩቅ ቆሟል። ሦስተኛ፡ እውነት በአደባባይ ላይ ወድቆአል። ይህም ብዙ ሕዝብ አንድን ጅብ ለመግደል እንደሚያባርርበት ዓይነት ትእይንት የሚያስከትለው ውጤት ነው። ሰዎች ሊያባርሩት እውነት ሊቋቋማቸው አልቻለም። ሰዎች ሊያጠፉት ቀረቡ። በኋላ እንደተገለጸው እውነት ተገድሎ ይቀበርና ሰዎች ቢፈልጉት እንኳ አይገኝም። አራተኛ፡ ታማኝነት (ቅንነት) ወደ ከተማቸው ሊገባ አልቻለም። ሊያደርግ የሚችለው ነገር ቢኖር ለመግባት እየፈለግ ፈቃድ ሳያገኝ እንደ ሰደተኛ በውጭ መቆም ብቻ ይሆናል። አምስተኛ፡ ከከፋትም የራቀ ሰው ለብዝበዛ ሆኖአል። በግለሰብ ደረጃ እውነትን መጣል እኛን ያጠፋናል። በቤተ ክርስቲያን ደረጃ ደግሞ የምእመናኑ እውነትን አለመቀበል ቤተ ክርስቲያኒቱን ያጠፋታል። በአገር ደረጃ የፍትሕና እውነት ተቀባይነትን ማጣት በሞራል ድቀት አገሪቱን ከውስጥ ይቦረቡራታል። በእነዚህ ሁሉ ሁኔታዎች እውነትን በተገኘበት ሁሉ ለማጥፋት ከፍተኛ ጥረት ይደረጋል። እግዚአብሔርን አምነው ሙሉ ለሙሉ ለእርሱ ለመኖር የሚፈልጉትን ወገኖች ስም ለማጥፋት ሊሉ ሰዎች ከመስመር ይወጣሉ። የቤተ ክርስቲያን መሪዎች ሌሎች መሪዎችም እነርሱ በወደቁበት የራስ ወዳድነት ኃጢአት እንዲጠመዱ ያደርጋሉ። ከፋታቸው ለሌሎች እንዳይታይ ለማድረግ አገሮች የሌሎችን አገሮች ሥነ ምግባራዊ ይዘት ለማበላሸት ይጥራሉ።

8ኛ ጥያቄ፡- ሰዎች የእግዚአብሔርን መንገዶች ትተው በራሳቸው መመዘኛዎች ለመኖር በሚፈልጉበት ጊዜ በሕይወታቸው፡ በቤተ ክርስቲያንና በአገር ደረጃ ስለሚከሰተው ምግባረ ብልሹነት ከዚህ ገለጻ ምን እንማራለን?

ሰዎች የእግዚአብሔርን ቃል ገፍተው የኃጢአትን መንገድ ሲከተሉ ስለሚሆነው ነገር ኢሳይያስ የሚያስፈራ ገለጻ አቅርቦአል። የዚህ ዓይነቱ እርምጃ የሚጀምረው እግዚአብሔር ያስቀመጠውንና ለሰዎች ሁሉ የሚጠቅመውን መመዘኛ ለማሟላት ካለመሻት ነው። ራስ ወዳድነትና ትክክለኛውን መንገድ ለመከተል ግድ የለሽ መሆን እየተለመደ ይመጣል። ለአሁን ጥሩ የሚመስለውን መፈጸምና ቅጽበታዊ ውጤቶችን ማስመዝገብ ተወዳጅነትን እያተረፈ ይመጣል። ፍጹማዊ እውነት፡ ትክክልና ስሕተት የሆነው ነገር ሁሉ ይደበላለቃል። ሰዎች ሕይወታቸውን ከመሠረቱበት መመዘኛ እውነት ስንገፈተር፡ «ሁሉም የሚያደርገው ስለሆነ ትክክል መሆን አለበት! ማንንም እስካልጎዳ ድረስ

ምን ችግር አለው? ለአንተ ስሕተት ቢመስልህም ለእኔ ትክክል ነው።
 የአንተ መንገድ ለአንተ መልካም ነው። የእኔም ለእኔ መልካም ነው።
 አንተ በእኔ ላይ እንድትፈርድ መብት የሰጠህ ማን ነው? በባሕላችን
 ድርጊቶች የሚፈጸሙት እንዲህ ነው--- » የሚሉ ማመኘኞች
 ይቀርባሉ። ከዚህም የተነሣ እርስ በርሳችን በቃልና በተግባር የተዛመደ
 የታማኝነት ግንኙነት አናደርግም። እንዲሁም ለራሳችን ታማኞች
 ባለመሆን ትክክልና ስሕተት የሆነውን ነገር በልባችን ለማመዛዘን
 እንቸገራለን። ይህም እንዴት እንደምንመላለስ የምንጨብጠው
 መመዘኛ አጥተን በአየር ላይ እንድንሳፈፍ ያደርገናል። እዚህ ደረጃ
 ከደረስን ሥርዓት አልበኝነት ይሰፍንና ሰዎች በዓይናቸው ፊት ትክክል
 የመሰላቸውን ነገር ማድረግ ይጀምራሉ (መሳ. 21:25)።

4. እግዚአብሔር ለሕዝቡ ክፋት የሰጠው ምላሽ (ኢሳ.59:15-21)

ኢሳይያስ ስለ ሰው ልጆች ኃጢአተኝነት፣ ስለ ግልጽ ዓመፃቸውና
 እግዚአብሔርን ስለመተዋቸው የሚሰቀጥጥ ገለጻ ካቀረበ በኋላ
 የእግዚአብሔርን አመለካከትና ለሰው ልጆች ክፋት የሚሰጠውን
 መፍትሔ አስፍሯል።

ሀ. ስለ ሰው ልጆች ክፋት የእግዚአብሔር መለኮታዊ እይታ (ኢሳ.
 59:15-16)

ኢሳይያስ ሰማይን ከፍቶ ለዚህ ሁሉ ክፋት የእግዚአብሔር ምላሽ
 ምን እንደሆነ ያሳየናል። በመጀመሪያ፣ እግዚአብሔር እንደተከፋ
 እናነባለን። እግዚአብሔር አዘነ፤ ተከዘ፤ ተቆጣም። እግዚአብሔር
 በአምሳሉ የፈጠራቸው ሰዎች እርሱን እንዲመስሉ ይፈልግ ነበር
 (ዘፍጥ. 1:27)። በእግዚአብሔር አምሳል መፈጠራችን ከሚገለጽባቸው
 መንገዶች አንዱ የእግዚአብሔርን ዓይነት ሥነ ምግባራዊ አቅጣጫ
 መከተል ነበር። ነገር ግን እግዚአብሔር፣ 1) በአምሳሉ የተፈጠሩትን፣
 እና 2) እንደ ልዩ ሕዝቡ አድርጎ የመረጣቸውን (አይሁዶች)
 በተመለከተ ጊዜ የራሱን ባሕርይ የሚያንጸባርቁ ሆነው አላገኛቸውም።
 ፍትሕ (ፍርድ) አልነበረም። ሁለተኛ፣ እግዚአብሔር ተደነቀ። ብዙ
 ሰዎች የሞቱበትን የመኪና አደጋ አይተን እንደምንደነቅ ሁሉ
 እግዚአብሔርም ለራሱ የፈጠራቸውና የመረጣቸው ሰዎች በኃጢአት
 ሲመላለሱ አይቶ ተደነቀ። እግዚአብሔርን ያስደነቀው ግን ኃጢአት
 መሥራታቸው ብቻ ሳይሆን ማንም ምንም ዓይነት እርምጃ
 አለመውሰዱ ነበር። ሁሉም ሰው ኃጢአት እንዲቀጥል ዝም ብሎ
 ተወው። ሁሉም ሰው እያደረገ ያለውን የተቃውሞ ተግባር፣
 «ተሳስታችኋል!» ለማለት የሚደፍር ሰው አልነበረም። የሰዎችን የክፋት
 አቅጣጫ ተቃውሞ ፍትሕን ለማምጣት የሚችል ሰው አልነበረም።
 በተለይም ሰዎች፣ አብያተ ክርስቲያናትና አገሮች በመካከላቸው ክፋት

እንዳለ እስከማያውቁ ድረስ ነገሮች በፈለጋቸው መስመር እንዲሄዱ በሚያደርጉበት ጊዜ ፍትሕን ማስፈኑ እጅግ አዳጋች ይሆናል።

9ኛ ጥያቄ፡- ሀ) ዛሬ እግዚአብሔር የኢትዮጵያን ቤተ ክርስቲያን ሲመለከት ምላሹ ምን የሚሆን ይመስልሃል? ይደሰታል ወይስ ያዝናል? መልስህን አብራራ። ለ) አብዛኛው ሰው ከገባበት ወዲያ ለሕዝቡ ክፋትን መቃወም ከባድ የሚሆነው ለምንድን ነው? ሐ) በቤተ ክርስቲያንህ ወይም በሌላ ስፍራ ሰዎች ክፋትን ባለመቃወማቸው እየተስፋፋ ሄዶ ለመቋቋም ከሚያዳግት ደረጃ ላይ የደረሰበትን ሁኔታ ግለጽ።

ለ. የእግዚአብሔር መፍትሔ ለሰው ልጆች ክፋት (ኢሳ. 59:16-21)

በሰዎች ልብ ውስጥ እያደገ ላለው ክፋት ሰብአዊ መፍትሔ እንደሌለ ሲገነዘብ የሰውን ልጅ በቁጣ ሊያጠፋው ይችላል ነበር። ምሕረት ያልተቀላቀለበት ፍትሕ ከዚህ ርቆ ሊሄድ አይችልም። እግዚአብሔር ግን የፍትሕ ብቻ ሳይሆን የፍቅርም አምላክ በመሆኑ የሚከተሉትን መፍትሔዎች ሰጥቷል። በመጀመሪያ፡ በኢሳይያስ ምዕራፍ 53 እንደተመለከትነው እግዚአብሔር ልጁ የኃጢአት መሥዋዕት ሆኖ በመስቀል ሞቱ የሰዎችን ኃጢአት በመሸከም የፍትሕ ፍላጎቱን እንዲያሟላ አድርጓል። ከእንግዲህ ለሰው ልጆች ሁሉ የደኅንነት ጎዳና ወለል ብሎ ተከፍቷል። በሰዎች ልብ ውስጥ ወደ እርሱ የሚመልሳቸው የእግዚአብሔር መንፈስ ይሠራል። የእግዚአብሔርን የደኅንነት ስጦታ በሚቀበሉበት ጊዜ ባለው አዲስ ፍጥረትነትን ያጎናጽፋቸዋል። ፍትሕንና ጽድቅን ለማድረግም ይሻሉ።

ሁለተኛ፡ ኢየሱስ ክርስቶስ ወደ ምድር የሚመለስበት ቀን ይመጣል። በዚያን ጊዜ ለሚያምኑት ጥቂት ሰዎች ብቻ ሳይሆን ለዓለም ሁሉ ፍትሕንና ጽድቅን ያመጣል። ኢሳይያስ መሢሔን ጦርነት ገጥሞ አዲስ መንግሥት እንደሚመሠርት ንጉሥ አድርጎ ገልጾታል።

ኢሳይያስ የእግዚአብሔር ከንድ በምድር ላይ ደኅንነትን እንዳመጣች ገልጾአል። «የእግዚአብሔር ከንድ» የሚለው ኃይሉንና ብርታቱን የሚያመለክት የዕብራይስጥ ቋንቋ አገላለጽ ነው። እግዚአብሔር በምድር ላይ ደኅንነትንና ጽድቅን ለማምጣት የማንንም እርዳታ አልፈለገም። በራሱ ኃይልና አሠራር ተግባራዊ አድርጎታል። የእግዚአብሔር ከንድ ጦርነትን ለማካሄድ የሚያስፈልግ የኃይሉ ምንጭ ሲሆን፡ የእግዚአብሔር ጽድቅ (ትክክለኛ ተግባሩ) ወይም ጽድቅን በዓለም ለማስፈን ያለው ቆራጥነት ሥራው ተግባራዊ እስኪሆን ድረስ እግዚአብሔርን የሚያተጋ ይሆናል።

ኢሳይያስ እግዚአብሔርን (የእግዚአብሔር ልጅ የሆነውን መሢሔን በማመልከት ይመስላል) ለጦርነት እንደሚዘጋጅ ኃይል ጀግና አድርጎ ገልጾታል። በምድር ላይ የሚታየውን ክፋት ለማስወገድ፡ ሕዝቡን ነፃ ለማውጣትና የጽድቅ መንግሥት ለመመሥረት የሚችለው መሢሔ

ብቻ ነው። ይህ ልብስን የመጎናጸፍ ምሳሌ እግዚአብሔር የአዳኝን ባሕርይ በመልበስ ሕዝቡን ከከፋታቸው ነፃ ለማውጣት መነሣቱን የሚያመለክት ነው። በጥንት ጊዜ ሰዎች ወደ ጦርነት በሚሄዱበት ጊዜ ከሚወረወሩባቸው ፍላጻዎች ለመከላከል የሚያስችሉትን የብረት ወይም የቆዳ መሸፈኛዎች ከሰውነታቸው ላይ ያደርጉ ነበር። ተዋጊው የሚለብሰው የመጀመሪያው ነገር ከብረት ወይም ከቆዳ የተሠራና ከደረቱ ላይ አርፎ እንደ ልብ ያሉትን ዋንኛ የሰውነት ክፍሎች የሚከላከለው ጥሩር ነው። በተመሳሳይ ሁኔታ የእግዚአብሔር የጽድቅ ባሕርይ የማንነቱ እምብርት ነው። ሁለተኛው መሣሪያ በራስ ላይ የሚደረግ የመዳን ቁር ነው። ይህም የወታደሩን ጭንቅላት ከሰይፍ የሚታደግ ከቆዳ የተሠራ መሣሪያ ነው። በተመሳሳይ ሁኔታ እግዚአብሔርም ለሕዝቡ ደኅንነትን ያመጣላቸዋል። (በትንቢተ ኢሳይያስ ውስጥ እግዚአብሔር ለሕዝቡ የሚያመጣውን ሙሉ በረከት ለማሳየት ጽድቅና መዳን የሚሉ ሁለት ቃላት በተደጋጋሚ አብረው ሲጠቀሱ እንመለከታለን። ኢሳ. 45:8፤ 46:13፤ 62:1 አንብብ።) ከደረት መታጠቂያው ጥሩር ላይ ወታደሩ (በተለይም ሠራዊቱን የሚመራው ንጉሥ ወይም ጄኔራል) የተለየ ልብስ ይለብሳል። በተመሳሳይ ሁኔታ ተዋጊው እግዚአብሔር የበቀል ልብስና የቅንዓት መጎናጸፊያ ደርቦ በዓለም ላይ ፍርዱን ያመጣል። በዚህም ሕዝቡን ያሳደዱትን ሁሉ ይበቀላል። ኢሳይያስ የእግዚአብሔርን ፍርድ አስከፊነት ሲገልጽ ድንገት ደርሶ ከመንገዱ ላይ የሚያገኘውን ሁሉ ከሚጠራርግ ጎርፍ ጋር አነጻጽሯል።

10ኛ ጥያቄ፡- ሀ) ኤፌሶን 6:14 አንብብ። በኢሳይያስ 59 እና በኤፌሶን 6 የተጠቀሱት የእግዚአብሔር የጦር መሣሪያዎች የሚመሳሰሉትና የሚለያዩት እንዴት ነው? ለ) እግዚአብሔርም ሆነ እኛ የጦር መሣሪያ የሚያስፈልገን ከመሆኑ እውነት ምን እንማራለን? ሐ) የእኛ መሣሪያ ከዓለማዊው የሚለየው እንዴት ነው?

እግዚአብሔር ኃያል ተዋጊ ብቻ ሳይሆን የበላይ ዳኛም በመሆኑ፣ ገለጻው ከወታደርነት ወደ ፈራጅነት ይለወጣል። ለሰዎች ሁሉ እግዚአብሔር እንደየሥራቸው ፍርድን ይሰጣቸዋል። በሌላ አነጋገር፣ እግዚአብሔር በእርሱና በቃሉ ላይ የሚያምጹትን በመቅጣት የታዘዙትን ይሸልማል። ደሴቶች የተባሉት የምድር ዳርቻዎች ሳይቀሩ የፍርዱ ተቋዳሾች ይሆናሉ። በዓለም ከእግዚአብሔር ፍርድ የሚያመልጥ ሰውም ሆነ ስፍራ አይገኝም። ይህም ፍርድ እግዚአብሔር ባለግርማ ከብሩን፣ እንዲሁም በፍጥረት ሁሉ ላይ ያለውን ኃይልና ሥልጣን ለዓለም የሚገልጽበት አንደኛው መንገድ ነው። ዓለም ሁሉ በዚህ ይፈራል።

እግዚአብሔር የኃጢአተኞች ተዋጊና ፈራጅ ብቻ ሳይሆን አዳኝም ነው። እግዚአብሔር ንስሐ ገብተው ወደ እርሱ የሚመለሱትን ከጠላቶቻቸው በማዳን በባርነት ከሚገዛቸው ኃጢአት ነፃ ያወጣቸዋል። በዚያን ጊዜ እግዚአብሔር ከጻድቃን ቅሬታው ጋር ቃል ኪዳን ያደርጋል። ቃሉንና መንፈሱን ይሰጣቸዋል። በብሉይ ኪዳን እግዚአብሔር መንፈስ ቅዱስን የሚልከው ለተወሰኑ መሪዎች ብቻ ነበር። ይህም መንፈስ ቅዱስ የእግዚአብሔርን ቃል እንዲታዘዙ የሚያስችላቸው ነበር። ከዚህም የተነሣ የመሪነት ሥልጣን የሌላቸው ተራ ሰዎች እግዚአብሔርን ለመታዘዝ እየፈለጉ ኃይል ስላልነበራቸው ግን ይወድቁ ነበር። ነገር ግን ወደፊት እግዚአብሔር በሕዝቡ ላይ በመፍረድ ምድሪቱን በሚጎበኝበት ጊዜ ነገሮች ይለወጣሉ። በመጀመሪያ፤ መንፈስ ቅዱስ በእያንዳንዱ ሰው ልብ ውስጥ ሆኖ የእግዚአብሔርን ቃል የሚታዘዙበትን ኃይል ይሰጣቸዋል። ሁለተኛ፤ እግዚአብሔር ቃሉን የሚያስቀምጠው በድንጋይ ጽላት ላይ ሳይሆን በሕዝቡ አፍና ልብ ውስጥ በመሆኑ ቃሉን የማወቅ ዕድል ይኖራቸዋል። ሕዝቡ የእግዚአብሔርን ቃል ስላላወቁ ነው ብለው የሚያመካኙበት መንገድ አይኖርም። ሰዎች በሚሄዱበት ስፍራ ሁሉ የእግዚአብሔር ቃል ከአፋቸው ይፈልቃል። የእግዚአብሔር ቃል ዕውቀት ለአስተማሪዎች ብቻ የሚሰጥ አይሆንም። እንዲያውም ሁሉም ሰው እግዚአብሔር ምን እንደሚፈልግበት ስለሚያውቅና ስለሚታዘዝ የአስተማሪዎች አስፈላጊነት ስፍራ አይኖረውም። ሦስተኛ፤ የእግዚአብሔር ቃል ችሎታ ከትውልድ ትውልድ የሚለዋወጥ አይሆንም። ከወላጆች እስከ ልጆችና የልጅ ልጆች ድረስ ሁሉም እግዚአብሔርን ሙሉ ለሙሉ ይታዘዛሉ። ይህ እግዚአብሔር መንፈስ ቅዱስን ለተመረጡ ሰዎች ከሚሰጥበት የብሉይ ኪዳን ዘመን የተለየ ነው። ያን ጊዜ ሕዝቡ እግዚአብሔርን በዘላቂነት የመታዘዝ ብቃት አልነበራቸውም።

በአዲስ ኪዳን ውስጥ ስለምንኖር ከእነዚህ በረከቶች ከፊሉ የእኛው ነው። ሁላችንም መንፈስ ቅዱስን በልባችን ውስጥ የማስተናገድ በረከት ተቀብለናል። (አዲስ ኪዳን መንፈስ ቅዱስ በእያንዳንዱ እውነተኛ ክርስቲያን ልብ ውስጥ እንደሚኖር ያስተምራል። ሮሜ 8:9 አንብብ።) በተጨማሪም መንፈስ ቅዱስ እግዚአብሔርና ቃሉን እንድናውቅ ይረዳናል። እንዲሁም በብሉይ ኪዳን ያልተቻለውን ለእግዚአብሔር የመኖር ኃይል ይሰጠናል (ዮሐ. 14:25-26፤ 1ኛ ዮሐ. 2:26-27)። ይህ ግን ከፊሉ ብቻ ነው። ሁላችንም ከኃጢአት ጋር እንታገላለን። በብሉይ ኪዳን ዘመን እንደ ነበሩት አይሁዳውያንም ፍትሕና ጽድቅ የሕይወታችን መለያ ሆኖ አይታይም። የእግዚአብሔር ጠላቶች አሁንም ልጆቹንና ቃሉን በንቃት በማሳደድ ላይ ናቸው። አንድ ቀን

ግን የዓለም ንጉሥ የሆነው መሢሕ ይመጣል። ጉልበታቸውን በእምነት ለእግዚአብሔር ባላንበረከኩት ሰዎች ሁሉ ላይ ፍርድ ይመጣል። ከዚያ ዓለም አቀፋዊ ፍርድ በኋላ እግዚአብሔር ቀደም ሲል ታይቶ ያልታወቀ ዘላለማዊ መንግሥቱን ይመሠርታል። (ማስታወሻ፡ የዚያ የመጨረሻው ዘመን መንግሥት ባሕርይ የሚወሰነው አንድ ሰው ስለ መጨረሻው ዘመን ባለው አመለካከት ላይ ነው። አልቦ-ሺሕ እና ድሕረ-ሺሕ ዓመታውያን ይህ የኋላ ኋላ ፍጥረትን ሁሉ የሚያቅፍ የሰማይ መንግሥት ነው። ቅድመ-ሺሕ ዓመታውያን ግን በሁለት ደረጃዎች ይመለከቱታል። ይኸውም ኢየሱስ ክርስቶስ በሰዎች ሁሉ ላይ የሚገዛበት ምድራዊ መንግሥትና በአዲስ ሰማይና ምድር ላይ የሚመሠረት ዘላለማዊ መንግሥት ናቸው።)

11ኛ ጥያቄ፡- ሀ) በኢሳይያስ ዘመን የተጻፈውን ትንቢተ ሚክያስ ምዕራፍ 7ን አንብብ። ይህ ክፍል ከኢሳይያስ ምዕራፍ 59 ጋር የሚመሳሰለው እንዴት ነው? ለ) ከዚህ ምዕራፍ ስለ ኃጢአት፣ እውነት፣ ፍርድና በረከት የምንማራቸው ጠቃሚ መንፈሳዊ ትምህርቶች ምንድን ናቸው?

ሁለተኛ ቀን

ኢሳይያስ 60

ጥናነሽ በመንግሥት መሥሪያ ቤት ከፍተኛ ሥልጣን አላት። እዚያ አካባቢ ለክርስቲያኖች ከፍተኛ ጥላቻ ስለነበር አንድ ቀን አለቃዋ ወደ ቢሮዋ መጥቶ ከእምነቷና ከሥራዋ አንዱን እንድትመርጥ አሳብ አቀረበላት። «ይህን እምነት ካልተወሸ ሥራሽን ታጭያለሽ!» ሲል አስጠነቀቃት። እግዚአብሔርን ከምንም ነገር በላይ ትወደው ነበርና ከእምነቷ የሚነቀንቃት ነገር እንደማይኖር ገለጸችለት። ወዲያውም ሥራዋን እንድትለቅ ተጠየቀች። እንዲህ ዓይነት ታሪክ እየገጠማቸው በሺህዎች የሚቆጠሩ ክርስቲያኖች ከሥራቸው ተፈናቅለዋል፤ ሥልጣናቸውን ተነፍገዋል፤ ከዩኒቨርስቲዎችም ተባርረዋል። እንደ ቻይና በመሳሰሉ አገሮች እንዲህ ዓይነት ታሪኮች ከ40 ዓመታት ለሚበልጡ ጊዜያት ሲከሰቱ ቆይተዋል። እንዲሁም በዘመናት ሁሉ በክርስቲያኖች ላይ ሲደርሱ ነበረ። የእግዚአብሔር ሕዝብ ብዙውን ጊዜ በሚጠሏቸው ሰዎች ሲጨቁኑ ኖረዋል። ይህ ሁልጊዜም ሊቀጥል የሚገባው ይሆን?

አይደለም! በዛሬው ጥናታችን ይህ ሁሉ አንድ ቀን እንደሚለወጥ እንመለከታለን። የእግዚአብሔርን ሕዝብ ሲጨቁኑ የኖሩት ሁሉ ለእግዚአብሔር በሚሰግዱበት ወቅት በልጆቹ ፊት ራሳቸውን ለማዋረድ ይገደዳሉ። የአሕዛብ ስደትና ተቃውሞ ይደርስባቸው የነበሩ አይሁዶች ለስሙ ታምነው ይህንኑ ፍትሕ አልበኝነት ቢጋፈጡ እንደሚጠቀሙ አስተምሯቸዋል። ይህ መልእክት ዛሬም የዓለምን ተቃውሞ ለሚጋፈጡት ክርስቲያኖች አስፈላጊ ነው። በእግዚአብሔር የሚተማመኑ ያለጥርጥር የኋላ ኋላ ይሸነፋሉ። ነገር ግን ዓለም

የምታቀርብላቸውን ጊዜያዊ ድል የመረጡ ሰዎች የኋላ ኋላ ለሽንፈት ይዳረጋሉ።

12ኛ ጥያቄ፡- ሀ) ክርስቶስን ለመከተል በመምረጥህ ምክንያት እንዴት ፍትሐዊነት የጎደለው በደል እንደ ደረሰብህ የራስህን ገጠመኝ ለሌሎች አካፍል። ለ) እግዚአብሔር አንድ ቀን ሕዝቡን በጨቆኑት ላይ እንደሚፈርድና ለክርስቶስ መከራን ለመቀበል የመረጡትን እንደሚሸልም የሚያሳየው እውነት ለእግዚአብሔር በታማኝነት እንድትኖር የሚያበረታታህ እንዴት ነው?

13ኛ ጥያቄ፡- ኢሳይያስ 60ን አንብብ። ሀ) በቁጥር 1 ለእግዚአብሔር ሕዝብ የተሰጠው ትእዛዝ ምንድን ነው? ለ) በዓለም ከሚገኙ ጠላቶቹ ጋር ሲነጻጸር የእግዚአብሔር ሕዝብ ሁኔታ እንዴት እንደሚሆን ግለጽ። ሐ) ስለተበተኑት አይሁዶች የተሰጡት የተስፋ ቃሎች ምንድን ናቸው? መ) እግዚአብሔር ወደ ሕዝቡ እንደሚመጡ የተናገራቸው በረከቶች ምንድን ናቸው? እነዚህ በረከቶች የሚመጡባቸውን አገሮች ዝርዝር አድርገህ ጻፍ። ሠ) በወደፊቱ የእግዚአብሔር መንግሥት አሕዛብና አይሁድ ስለሚኖሩበት ሁኔታ በዚህ ምዕራፍ የተነጻጸሩት እንዴት ነው? ረ) እግዚአብሔር የተስፋ ቃሎቹን ለሕዝቡ በሚፈጽምበት ጊዜ የሚሆነው የመጨረሻው ውጤት ምንድን ነው? (ቁ. 9፣ 16)። ሰ) ከእግዚአብሔር ሕዝብ ጋር በተገናዘበ መልኩ የዘላለም መለያ የሆኑትን ነገሮች ዘርዝር። እነዚህ ሁሉ ምን ፍች አላቸው? እነዚህ የተስፋ ቃሎች ዛሬ ከእኛ ጋር እንዴት ሊዛመዱ ይችላሉ?

የኢሳይያስ 60 ትምህርት ካለፈው ምዕራፍ የቀጠለ ነው። ይህም መሢሔ በሚመለስበት ጊዜ ወደ ምድር በሚመጡት በረከቶች ላይ ያተኮረ ነው። እግዚአብሔር ብዙ ምሳሌዎችን በመጠቀም ለዘመናት የተሰደዱት ሕዝቡ በረከቶችን ሁሉ እንደሚቀበሉና ከክፉዎች ጋር ለመተባበር የመረጡት ግን እንደሚዋረዱ አሳይቷል። ይህ ምዕራፍ የቀረበው ለሕዝቡ ተስፋን ለመስጠት ነበር። የእግዚአብሔር ሕዝብ የሆኑት አይሁዶች በምርኮ ሲኖሩና በቀረው ዘመን ሁሉ መሢሔን ሲጠባበቁ ኖረዋል። መከራን እየተቀበሉ ዘላለማዊውን የእግዚአብሔርን መንግሥት በሚጠባበቁበት ጊዜ ለክርስቲያኖችም ይህ ትልቅ ተስፋ ነው።

1. በመጨረሻው ዘመን ከእግዚአብሔር በረከቶች ሳቢያ ሕዝቡ የሚኖረው አጠቃላይ ባሕርይ (ኢሳ. 60:1-3 አንብብ)

እንደ መለኮት ድምፅ እግዚአብሔር ሕዝቡን ለማስነሣት ይጣራል። በታሪክ ሁሉ ከነበሩበት የውርደት ትቢያ መነሣት ነበረባቸው። የእግዚአብሔር ሕዝብ ንጉሣቸው በክብሩ በሚመጣበት ጊዜ ይቀበሉት ዘንድ መነሣት አለባቸው። ይኸው መሢሔና መሢሔ የሚያመጣው በረከት ሁሉ የሕዝቡ ብርሃን ስለሚሆን «ብርሃንሽ» ተብሎ ተጠቅሷል። እንዲሁም ደግሞ መሢሔ «የእግዚአብሔር ክብር» ተብሏል።

ኢሳይያስ በዚህ ክፍል ከተለመዱ ማነጻጸሪያዎቹ አንዱ የሆነውን የብርሃንና ጨለማን ምሳሌ ይጠቀማል። ብርሃን እንደ ደኅንነት፣ ሰላም፣ ጽድቅ፣ ፍትሕ የመሳሰሉትን የእግዚአብሔርን በረከቶች ያመለክታል። ጨለማ ደግሞ የእግዚአብሔር ሕዝብ ኃጢአትን፣ ኃዘንን፣ ውድመትን፣ ወዘተ... በሚጋፈጥበት ጊዜ የሚከሰቱትን የጭቆናና የፍርድን ጊዜያት ያመለክታል። ጨረቃ የራሷ ብርሐን ሳይኖራት የፀሐይን ብርሃን እንደምታንጸባርቅ ሁሉ የእግዚአብሔር ሕዝብም ብርሃናቸው የሚወጣው የእግዚአብሔርን ባሕርይና መገኘት በሚያንጸባርቁበት ጊዜ ይሆናል። ኢሳይያስ የእግዚአብሔር ሕዝብ ብርሃናቸውን እንዲያበሩ ነግሯቸዋል። ብርሃናቸው (ከመሢሔ አገዛዝ የሚመነጭ በረከት) ስለመጣና በመካከላቸው ተገኝቶ የእግዚአብሔርን የግርማ ክብር በገለጸው መሢሕ አማካኝነት በረከቶች ሁሉ ስለደረሱላቸው ሊያበሩ ይችሉ ነበር። በተጨማሪም እግዚአብሔር በጽድቁ የሚኖሩ ቅዱሳን ሕዝብ አድርጎ ስለለወጣቸው ሊያበሩ ይችሉ ነበር። (ኢሳይያስ ይህን ሲናገር አይሁዶች በምድረ በዳ በሚቅበዘበዙበት ጊዜ የመራቸውን የእሳት ዓምድ እያስታወሰ መሆኑ አይጠረጠርም።)

ኢሳይያስ የእግዚአብሔር መምጣት የሚያስገኘውን ውጤት ከሕዝቡና ሕዝቡ ካልሆኑት ጋር በማነጻጸር ገለጻ አድርጓል። የእርሱ ያልሆኑት በጨለማ ይዋጣሉ። «እነሆ፥ ጨለማ ምድርን ድቅድቅ ጨለማም አሕዛብን ይሸፍናል።» ለእግዚአብሔር ራሳቸውን ያልሰጡና በሥልጣን ላይ ሆነው የእግዚአብሔርን ሕዝብ የጨቆኑ ሰዎች ከበረከት ርቀው አሰቃቂ ፍርድ ይቀበላሉ። በመሆኑም ጨረቃ እንደሌለበት ሌሊት ይጨልምባቸዋል። ከአስፈሪ የእግዚአብሔር ፍርድ በስተቀር ተስፋ የላቸውም። ከዚህ በተቃራኒ፣ የእግዚአብሔር በረከት በሕዝቡ ላይ በጨለማ እንደሚታይ ብርሃን ያበራላቸዋል። በዚያን ጊዜ እግዚአብሔር በረከቱን በታመኑትና ስሙን ባከበሩት ሰዎች ላይ ያወርዳል።

የሻማ ብርሃን ነፍሳትን እንደሚጠራ፣ እግዚአብሔር በሕዝቡ ላይ የሚያወርደው በረከት የዓለምን ሕዝብ ይሰበስባል። በአንድ ወቅት የእግዚአብሔርን ሕዝብ የጨቆኑት ሰዎችና የምድር ነገሥታት የጠሏቸውና ያሳደዱቸው ሰዎች በእግዚአብሔር ሲባረኩ ያያሉ። ይህም የውርደትን ሽማ አከናንቧቸው ወደ እግዚአብሔር ሕዝብ ለመምጣት ይገደዳሉ። ተራ ሰዎች ብቻ ሳይሆኑ ነገሥታትም በዚያን ጊዜ እግዚአብሔርን ያከብራሉ። የእግዚአብሔር ሕዝብ በረከቱ በላያቸው ላይ ስለሚሆን ለአሕዛብ የሚያበሩት ብርሃን ይኖራቸዋል። «ብርሃንሽ ወጥቶአልና--- አሕዛብም ወደ ብርሃንሽ ነገሥታትም ወደ መውጫሽ ጸዳል ይመጣሉ።» ይህ ማለት ግን ሰዎች ለሌሎች የሚያካፍሉት የራሳቸው የሆነ ብርሃን አላቸው ማለት አይደለም። ነገር ግን

የብርሃናቸው ምንጭ ከሆነው ከእግዚአብሔር በረከት ሥር ሲኖሩና በተግባራቸው የእግዚአብሔርን ባሕርይ ሊያንጸባርቁ፤ ከመካከላቸው የሚወጣው የፍትሕ፣ የጽድቅና የፍቅር ባሕርይ ዓለምን ያጥለቀልቃል።

14ኛ ጥያቄ፡- ሀ) ዮሐንስ 8:12፤ 9:5 አንብብ። ኢየሱስ የዓለም ብርሃን ተብሏል። የዓለም ብርሃን የሆነው እንዴት ነው? ብርሃኑ በመጨረሻው ዘመን ይበልጥ የሚፈካው እንዴት ነው? ለ) ማቴዎስ 5:14 አንብብ። ክርስቲያኖች የዓለም ብርሃን ተብለዋል። የእኛ ብርሃን በዚህ በኢሳይያስ 60 ከተገለጸው ጋር የሚመሳሰለው እንዴት ነው? ሐ) ኢየሱስ ክርስቶስ ዳግም በሚመለስበት ጊዜ ይህ ብርሃን ግድፈት የሌለበት ንጹሕ የሚሆነው እንዴት ነው?

ሕዝበ እግዚአብሔር ሁልጊዜም የዓለም ብርሃን የመሆን ኃላፊነት አለባቸው። ይህንንም ኃላፊነት መወጣት የሚቻለው ከዓለም ልዩ በመሆንና የእግዚአብሔርን ባሕርይ በመላበስ ጽድቅና ፍቅርን ተጎናጽፈን በመመላለስ ነው። እግዚአብሔርን ሕዝቡን በመባረክና ከእነርሱ ጋር የሚያደርገው ግንኙነት የተለየ መሆኑን በማሳየት የዚህ ዓይነቱን ሕይወት ያከብራል። የሚያሳዝነው ግን በታሪክ ሁሉ የእግዚአብሔር ሕዝብ ዓለምን በመምሰላቸው የባሕርይ ልዩነቱን ማወቅ አስቸጋሪ ሆኖ መቆየቱ ነው። ይህም ዓለም ብርሃን አልባ እንድትሆን አድርጓታል። ኢሳይያስ ነገሮች የሚለወጡበትን ዘመን አመልክቷል። በመካከላቸው ከሚኖረው መሢሕና እግዚአብሔርን ሙሉ ለሙሉ ለመታዘዝ ከመቻላቸው ሳቢያ በመጨረሻው ዘመን የእግዚአብሔር ሕዝብ ብርሃኑን በሙላት ያንጸባርቃሉ።

2. በመጨረሻው ዘመን እግዚአብሔር ለሕዝቡ የሚያመጣው በረከት (ኢሳ. 60:4-17)

(ማስታወሻ፡ በዚህ ክፍል የቀረቡት ትንቢቶች ሰዎች ስለ ትንቢት ካሏቸው ግንዛቤዎች አንጻር ከፍተኛ ልዩነቶችን የሚፈጥሩ ናቸው። ቅድመ-ሺህ ዓመታውያን የዚህ ምንባብ ግልጽ ትንበያ የእስራኤልን እንደገና መመሥረት እንደሚጠይቅ ይናገራሉ። አይሁዶች ወደ ይሁዳና ኢየሩሳሌም እንደሚመለሱና የአሕዛብ ሀብት ሁሉ ወደ እነርሱ እንደሚመጡ ያስረዳሉ። እነዚህ ምሁራን ትንቢቱንና ቃላቱን ቃል በቃል የሚወስዱ ናቸው። አልቦ እና ድሕረ-ሺሕ ዓመታውያን ግን በአይሁዶችና በአሕዛብ መካከል ያለው ልዩነት እንደ ተወገደ ስለሚያምኑ፤ ይህንን ክፍል በተምሳሌታዊ መልኩ ይረዱታል። በመሆኑም የተስፋ ቃሎቹ ስለ ቤተ ክርስቲያንና እግዚአብሔር በቤተ ክርስቲያን ላይ ስለሚያዘንባቸው በረከቶች ወይም ስለ መንግሥተ ሰማይና በዚያ ስላለው ዘላለማዊ መንግሥት እንደሚናገሩ ያስባሉ። ይህም ማለት እግዚአብሔር በኢሳይያስ በኩል ለአይሁዳውያን የሰጣቸው የተስፋ ቃሎች በዚያን ዘመን የነበሩት ሰዎች የሚገነዘቧቸው

አልነበሩም ማለት ነው። እኔ ግን፡ «እግዚአብሔር ሕዝቡን ለማጽናናት የሚሰጠውን ቃል ትርጉም ከሰሚዎቹ ይደብቅ ይሆን?» እያልኩ አስባለሁ።)

ኢሳይያስ በመጨረሻው ዘመን እግዚአብሔር ለታማኝ አይሁዳውያን ስለሚያመጣቸው በረከቶች የሚከተለውን ብሏል።

ሀ. እግዚአብሔር በምርኮኝነት የተበተኑትን የተሠቃዩትን አይሁዶች ወደ አገራቸው ይመልሳቸዋል (ኢሳ. 60:4 አንብብ)

የእግዚአብሔርን ሕዝብ የምትወክለው ጽዮን እግዚአብሔር አይሁዶችን (ወንዶች ልጆችሽ--- ሴቶች ልጆችሽ---) ከዓለም አገሮች ሁሉ ወደ ይሁዳ ሲመልስ ታያለች። በጭቆና የማቀቂት አይሁዶች እንደገና ነፃ ወጥተው መመልከቱ ለእግዚአብሔር ሕዝብ ታላቅ ደስታን ይፈጥራል።

ለ. እግዚአብሔር የአሕዛብን ሀብት ወደ ይሁዳ ያመጣል (ኢሳ. 60:5-9፤ 13 አንብብ)

እግዚአብሔር አይሁዶችን ከግብፅ ባርነት ነፃ ባወጣቸው ጊዜ የግብፅን ሀብት ይዘው እንደወጡ ተገልጾአል (ዘጸ. 3:11-22)። ከባቢሎን በወጡ ጊዜም ተመሳሳይ ሁኔታ ተፈጽሞአል (ኢሳ. 60:5-17)። ይህም ሆኖ የዚህ ክፍል ዋነኛ መልእክት በመጨረሻው ዘመን እግዚአብሔር ለአይሁዶች በሚያከናውነው ተግባር ሳቢያ አሕዛብ ሁሉ ሃብታቸውን እንደሚያመጡላቸው መግለጽ ነው። «በዚያን ጊዜ የባሕሩ በረከት ወደ አንቺ ስለሚመለስ፤ የአሕዛብም ብልጥግና ወደ አንቺ ስለሚመጣ--- » ኢሳይያስ የዓለም ሕዝብ ሁሉ እግዚአብሔርን በዚህ ዓይነት ሁኔታ እንደሚያከብር ለማሳየት በዘመኑ የነበሩትን ብዙ ኃያላን አገሮች ጠቅሷል። ነገር ግን በአንድ ወቅት ያሳደዱቸውን የእግዚአብሔርን ሕዝብ ማክበር ብቻ ሳይሆን እግዚአብሔርንም ያከብሩታል። ከይሁዳ በስተ ደቡብ የሚገኙት ምድያማውያን የሚታወቁባቸውን ግመሎች ይዘው ይመጣሉ። ሳባውያን ወርቅና ዕጣን ያመጣሉ። ከቂዳርና የነባዮት በጎች በቤተ መቅደስ ውስጥ ለመሥዋዕትነት ያገለግላሉ። ከይሁዳ ጋር ብዙም የማይገናኙ የሩቅ ደሴቶች ሳይቀር እግዚአብሔርን ያከብራሉ። በመርከቦቿና በንግድ እንቅስቃሴዋ የምትታወቀው ተርሴስ አይሁዶች በሩቅነቷ የሚጠቅሷት ከተማ ነበረች። (ዮናስ ከእግዚአብሔር ሲሸሽ ወደ ተርሴስ የሄደው ሩቅ በመሆኗ ምክንያት ነበር።) ሊባኖስ የኢየሩሳሌምን ከተማና በተለይም ቤተ መቅደሱን ለማነጽ የታዋቂ ከተሞች ግንባታ ታላቅ ስም ያተረፈችባቸውን ዛፎች ይዛ ትመጣለች። ስለሆነም ከባሕርም ሆነ ከየብስ ሰዎች ሁሉ በአምልኮ ለእግዚአብሔር ራሳቸውን ያስገዛሉ። እግዚአብሔር በቤተ መቅደሱ ውስጥ የዓለምን ሕዝብ መሥዋዕት (አምልኮ) ይቀበላል። ይህም የእግዚአብሔር ቤተ መቅደስና የእግሩ

ማረፊያ ነው (1ኛ ዜና 28:2)። ክብሩና ዙፋኑ የሚያርፈው እዚያ በመሆኑ ይህ የእግዚአብሔር ቤተ መቅደስ ነበር። ዘላለማዊው አምላክ ምድራዊ ሕልውናውንና በረከቱን የሚያስቀምጥበት ስፍራ ተምሳሌት በመሆኑ የእግሩ ማረፊያ ነበር [መዝ. (132):7 አንብብ]። እግዚአብሔር ሕዝቡን ስለባረከና ስላከበረ የዓለም ሕዝብ ሁሉ የይሁዳን አምላክ ያከብራሉ። «የክብሪንም ቤት አክብራለሁ።» የዓለም ደሴቶች ፍላጎት ሊሟላ የሚችለው በእስራኤል አምላክ አማካኝነት ብቻ ነው። እግዚአብሔር ሕዝቡን የሚባርከው በትዕቢት እንዲወጣጠሩ ሳይሆን ክብርን ለራሱ ለእግዚአብሔር እንዲያመጡ ነው [መዝ. (67):1-2 አንብብ]።

ሐ. የኢየሩሳሌም ከተማ ዳግም ተሠርታ ከጠላቶቿ ሁሉ ትድናለች (ኢሳ. 60:10-13 አንብብ)

ኢሳይያስ በመጽሐፉ መጀመሪያ አጋማሽ የኢየሩሳሌም ከተማ አንድ ቀን እንደምትወድም ተንብዮ ነበር (ኢሳ. 29)። አሁን ግን የኢየሩሳሌም ከተማና የይሁዳ አገር ዳግም ስለሚገነቡበት ዘመን ተንብዮአል። መጀመሪያ ንጉሥ ቂሮስ፣ በኋላም በ445 ዓ.ዓ. ንጉሥ አርጤክስስ የኢየሩሳሌም ከተማና ቤተ መቅደስ ዳግም እንዲገነቡ አዝዘዋል (ነሀ. 2:8)። እንደ ቅድመ-ሺሕ ዓመታውያን አገላለጽ፣ ይህ ትንቢት ኢየሱስ ክርስቶስ በምድር ላይ ለመንገሥ የሚመጣበትን ጊዜ ያመለክታል። በታላቁ መከራ ዘመን በሚካሄዱት ጦርነቶች ምክንያት በኢየሩሳሌም ላይ የሚሰነዘር ጥቃት የሚኖር ሲሆን፣ አብዛኛው ክፍሏ እንደሚደመስስ አይጠረጠርም (ራእይ 16:12-21)። ኢየሱስ ክርስቶስ በሚመለስበት ጊዜ በዓለም ዙሪያ የተበታተኑትን አይሁዶች ወደ አገራቸው ይሰበስባል። ከተማይቱ በእርሱ ቁጥጥር ትሠራና ዓለምን ከዚያ ሆኖ ይገዛል። ይህ ምናልባትም በመሢሔ አማካኝነት ከተማይቱን ዳግም የመገንባቱን ሂደት የሚገልጽ ይሆናል። (አልቦ እና ድሕረ-ሺሕ ዓመታውያን ይህ ቤተ ክርስቲያን በአሕዛብ አማኞች አማካኝነት መገንባቷን እንደሚገልጽ ይናገራሉ። የሐዋ. 15:14-17።)

በመጨረሻው ዘመን ስለሚኖረው የኢየሩሳሌም ከተማ ሁኔታ ኢሳይያስ አያሌ ገለጻዎችን አቅርቧል።

በመጀመሪያ፣ ከተማይቱ የምትገነባው በአይሁዶችና በአሕዛብ (መጽተኞች) ይሆናል። ሁለተኛ፣ አሕዛብ ነገሥታት አይሁዶችን ያገለግላሉ። ይህም በአንድ ወቅት በእግዚአብሔር ሕዝብ ላይ ስደት ባመጡት ሰዎች ላይ የሚደርስ የውርደት ሂደት ነው። በዚህ ጊዜ አሕዛቦቹ ወደ ሥልጣን ስፍራ ከመውጣት ይልቅ ዝቅ ብለው ከሚያገለግሉበት የውርደት ደረጃ ይወርዳሉ። (ማስታወሻ፡ አንዳንድ ምሁራን ዳግም ግንባታውንና አገልግሎቱን የዓለም ሕዝቦች መዋረድ

የመጀመራቸው ምልክት አድርገው አይቀበሉም። ይልቁንም ለእስራኤል አምላክ ያላቸውን ቅንዓት የሚያመለክት ነው ብለው ያስባሉ። ከአይሁዶች ጋር በእኩልነት ተሰልፈው የእግዚአብሔርን ከተማ ዳግም ለማነጽ ይሠራሉ። ማገልገል የሚለው ቃል የባሪያን ሳይሆን ካህናት በቤተ መቅደስ ውስጥ የሚያበረክቱትን አገልግሎት የሚያመለክት ነው ይላሉ።) ሦስተኛ፡ እግዚአብሔር ለኃጢአታቸው የሰነዘረውን የፍርድ እጅ በማንሣት ርኅራኄንና በረከትን ያወርድላቸዋል። አራተኛ፡ የኢየሩሳሌም ከተማ ከማናቸውም ጠላቶች ሙሉ ለሙሉ አስተማማኝ ዋስትና ይኖራታል። እግዚአብሔር የሕዝቡን ጠላቶች ሁሉ ዝቅ ዝቅ ያደርጋል፤ ያጠፋልም። ምንም የሚያስፈራቸው ነገር ስለማይኖር የከተማይቱ ደጆች ቀንም ሆነ ሌሊት አይዘጉም። (እንደ ሐረር ከተማ የጥንት ከተሞች ሁሉ ጠላትን ለመከላከል ማታ ማታ የሚዘጉ በሮች ነበሯቸው።) ሕዝቡ እግዚአብሔርን በሚገባ ስለሚታዘዝ ማንም ሰው ሌባ ይመነትፈኛል ብሎ ሳይሰጋ በሰላም መንቀሳቀስ ይችላል (ከራእይ 21:25-27 ስለ አዲሲቱ ኢየሩሳሌም የቀረበውን ተመሳሳይ ገለጻ ተመልከት)።

ኢሳይያስ የዓለም ሕዝብ ሁሉ የሚባረኩት በአንድ ስፍራ ብቻ እንደሚሆን እየገለጸ ነበር። ይህም ኢየሩሳሌም ይሆናል። ኢየሩሳሌም የእግዚአብሔር ሕዝብ ተምሳሌት ስትሆን የመጨረሻውን የአምልኮተ እግዚአብሔር ማዕከል ታመለክታለች። (የዚያች ከተማ ነዋሪ የመሆን ዕድል የሚያገኙት ለእግዚአብሔርና እርሱ ላዋቀረው የአምልኮ ሥርዓት የሚገዙ ሕዝቦችና መሪዎች ብቻ ይሆናሉ። ለመገዛት የማይፈልጉና የበረከትና የሰላም ከተማ ከሆነችው ከኢየሩሳሌም ውጭ የሚገኙት ግን ከእግዚአብሔር በረከት ርቀው ፍርዱን ይቀበላሉ። መ. ኢየሩሳሌም የመሢሔ መኖሪያ በመሆኗ የዓለም ማዕከል ትሆናለች (ኢሳ. 60:14-16 አንብብ)

አሕዛብ ብልጽግናቸውን (ምናልባትም ቀረጦችንና አሥራቶችን) ወደ ኢየሩሳሌም ያመጣሉ። በእስራኤል ላይ ማመፅ ማለት በእግዚአብሔር ላይ ማመፅ በመሆኑ እንዲህ ዓይነቱን ተግባር የሚፈጽሙትን አገሮች እግዚአብሔር ያጠፋቸዋል። የእግዚአብሔርን ሕዝብ የሚያሳድዱ ሰዎች በአገልጋይነት ደረጃ ዝቅ ይላሉ። አሳዳጆቻቸው እግዚአብሔር ከተማይቱን በልዩ ሁኔታ እንደባረካት በመገንዘብ ኢየሩሳሌምን በአዲስ ስም ለመጥራት ይገደዳሉ። ኢየሩሳሌም፡ «የእግዚአብሔር ከተማ፡ የእስራኤል ቅዱስ የሆነች ጽዮን» ተብላ ትጠራለች። የእስራኤል ቅዱስ የሚኖርበትንና ዓለምን የሚገዛበትን ስፍራ የሚያመለክት በመሆኑ ይኸው አዲስ ስም ኢየሩሳሌም ከእግዚአብሔር ጋር ልዩ ግንኙነት እንዳላት በማሳየት ከብርን ይጨምርላታል። በሰዎች ስለምትሞላ የተተወችና የተጠላች

አትሆንም። በአንድ ወቅት ማንም የማያልፍባት ኢየሩሳሌም ከከፋት የጸዳች ሆና በመገኘቷ አሁን ሰዎች በነጻነት ይመላለሱባታል። «የአሕዛብንም ወተት ትጠጫለሽ፤ የነገሥታትንም ጡት ትጠቢያለሽ።» ኢየሩሳሌም የዓለም የኢኮኖሚ እምብርት እንደምትሆንና የዓለም ብልጽግና ሁሉ ወደ ከተማይቱ እንደሚመጣ ከዚህ አሳብ እንረዳለን። በዳዊትና ሰሎሞን ዘመን የዓለም ነገሥታት ወደ ኢየሩሳሌም ይመጡ እንደነበረ ሁሉ (1ኛ ዜና 29:1-10፤ 1ኛ ዜና 9)፥ በመጨረሻውም ዘመን ይኸው ተመሳሳይ ክብር በኢየሩሳሌም ይንሰራፋል። የእግዚአብሔር በረከት እንደገና በሕዝቡ ላይ ሲፈስ ሕዝብ እግዚአብሔር አምላካቸው መድኃኒት (ከአሕዛብ አገዛዝ ነፃ ያወጣቸው) እና የያዕቆብ ኃያል (ሕዝቡን ለመባረክ መሰናክሎችን ሁሉ ያሸነፈና ከአይሁዶች ጋር ልዩ ግንኙነት ያለው ኃያል አምላክ) እንደሆነ በእምነት ብቻ ሳይሆን በገጠመኝም ያውቃሉ። እግዚአብሔር በታሪክ ሁሉ በስደትና በበረከት አማካኝነት ለሕዝቡ ለማስተማር ከፈለጋቸው ዓላማዎች አንዱ ባሕርይ ነው። ሕዝብ እግዚአብሔር መሢሔ የሚያመጣቸውን የእግዚአብሔርን በረከቶች ሁሉ በሚመለከቱበት ጊዜ የእግዚአብሔርን ባሕርይ በአዲስ መንገድ ተረድተው ያከብሩታል። ይህ አዲስ ዕውቀት ከእግዚአብሔር ጋር የቅርብ ግንኙነት እንዲፈጥሩ ያደርጋቸዋል።

15ኛ ጥያቄ፡- ሀ) የእግዚአብሔርን የተለያዩ ባሕርያት ዘርዝር። ለ) ከእነዚህ መካከል በሕይወትህ ሲረጋገጡ ያየሃቸው የትኞቹ ናቸው? ይህ ስለ እግዚአብሔር ባሕርይ አዲስ ግንዛቤ የሰጠህ እንዴት ነው?

ሠ. እግዚአብሔር ለሕዝቡ የሚያመጣው በረከት ማጠቃለያ (ኢሳ. 60:17-22 አንብብ)

እግዚአብሔር አንድ ቀን የምድራዊው መንግሥት መለያ ባሕርይ ከሆነው ከፋት የተለየ መንግሥት የሚመሠርት መሆኑ ሕዝቡን ለማበረታታት የቀረበ አሳብ ነው። ኢሳይያስ የእግዚአብሔር ዘላለማዊ መንግሥት መለያ የሆኑትን አንዳንድ አስደናቂ በረከቶች ዘርዝሯል።

1. እግዚአብሔር ርካሹን ድንጋይ በውድ ወርቅ፥ ደካማውን እንጨት በጠንካራ ብረት ይለውጠዋል። በሰሎሞን ዘመን ብዙ ብርና ወርቅ እንደነበር ተገልጿል (1ኛ ነገ. 10:21፥ 27)። ከዮሐንስ ራእይ እንደምንመለከተው የሚመጣው ዘላለማዊ መንግሥት ደጆችና መሠረቶች ከከበሩ ድንጋዮች የሚገነቡ ሲሆኑ፥ ሰዎች የሚጓዙባቸው መንገዶች ሳይቀር በወርቅ ይበጃሉ (ራእይ 21:18-21)። በመጭው ዘላለማዊ መንግሥት እግዚአብሔር ለሰዎች ከዓቅም በላይ የሆኑትን እንደ ብርና ወርቅ የመሳሰሉትን ነገሮች ወደ ተራነት ይለወጣቸዋል። ይህ ሁሉ በብዛት የሚመጣው ከየት ነው? በአንድ ወቅት

የእግዚአብሔር ጠላቶች የነበሩት ሰዎች ሀብት ለእግዚአብሔር ሕዝብ አገልግሎት ይውላል።

2. በእግዚአብሔር መንግሥት ውስጥ ምንም ዓይነት የከፋት ተግባር አይካሄድም። ጦርነት፣ ግድያ፣ ዝርፊያ፣ አስገድዶ መድፈርና ማናቸውም በከፋት አድራጊዎች የሚፈጸሙ ኃጢአቶች አይኖሩም። እነዚህ ኃጢአቶች ስለማይኖሩም ውድመት አይከሰትም። ኢሳይያስ አለቃቸው ሰላም፣ የበላይ ገዢነቸውም ጽድቅ እንደሚሆን ገልጾአል። ከገዥዎች ዐበይት አገልግሎቶች አንዱ ሕግና ሥርዓትን ማስከበር ነው። በአገሮች መካከል ፍትሕ አልበኝነት ሰፍኖ የሚታየው ብዙ መሪዎች ለፍትሕና ሰላም ስለማይሠሩ ነው። የእግዚአብሔር መንግሥት በሚመጣበት ጊዜ የዚህ ዓይነቱ ሰብአዊ ሚና አስፈላጊ አይሆንም። ሰዎች ተለውጠው እግዚአብሔርን ከልባቸው ይታዘዙታል። ሕግና ፖሊስ ሰዎች ጽድቅንና ፍትሕን እንዲያደርጉ ማስገደድ አያስፈልጋቸውም። ዘራፊዎች ይነጥቁናል ብለው ስለማይፈሩ፣ እግዚአብሔር ከጠላቶቻቸው የሚሰጣቸው ደኅንነትና የሰዎች የተለወጠ ልብ ጠባቂያቸው ይሆናል። የእግዚአብሔር ማዳን እንደ መጠበቂያ ቅጥር ይሆንላቸዋል። (ደኅንነትን ከቅጥር ጋር ማዛመዱ የዕብራይስጥ አገላለጽ ነው። ይህም ደኅንነት እንደ መጠበቂያ ቅጥር ወይም ቅጥራቸው በደኅንነት መለያነት እንደሚታወቅ የሚያሳይ ነው።) ደጃቿ ዘወትር እንደማይዘጉ ቀደም ብለን ተመልክተናል (ኢሳ. 60:10)። በዚህ ክፍል እነዚያ ክፍት በሮች «ምስጋና» ተብለው ተጠርተዋል። ለዚህም ምክንያቱ ሰዎች እግዚአብሔር በመካከላቸው በመኖሩ ደስ ስለተሰኙ፣ ከተለወጠ ሕይወት ሳቢያ ከፋት ባለመገኘቱና ጠላቶቻቸው ሁሉ ስለተደመሰሱ ነው። አሁን የሕዝቡ ዐቢይ ኃላፊነት እግዚአብሔርን ማመስገን ይሆናል።

16ኛ ጥያቄ፡- ሀ) አንድ መንግሥት ሕዝቡን ከጠላቶቻቸውና በመካከላቸው ከሚገኘው ሥርዓት አልበኝነት ባይከላከል ምን ይሆናል? ለ) ይህ በመጨረሻው ዘመን ስለሚኖረው የእግዚአብሔር መንግሥት ባሕርይ ምን ያስተምረናል?

3. እግዚአብሔር የዘላለም ብርሃን ይሆናል። (ማስታወሻ፡ ኢሳይያስ 60:19-20 ራእይ 21-22 ስለ መጨረሻው ዘመን ሲናገር የተጠቀማቸውን ምሳሌዎች በብዛት አቅርቦአል።) እስራኤላውያን በምድረ በዳ በተቅበዘበዙባቸው ጊዜያት እግዚአብሔር በእሳትና በደመና ዓምድ አማካኝነት በመካከላቸው እንደሚገኝ ያረጋግጥላቸው ነበር (ዘጸ. 13:21-22)። በዚህ ጊዜ ጊዜያዊ ብርሃን ሰጥቷቸዋል። ኢሳይያስ ግን እግዚአብሔር ራሱን ለሕዝቡና ለምድር ሁሉ በላቀ ሁኔታ የሚገልጽበትን ዘመን አሻግሮ አየ። በዚያን ጊዜ በቀን ፀሐይ፣ በማታ ጨረቃ ለሕዝብ ብርሃን መስጠት አያስፈልጋቸውም።

እግዚአብሔር ያበራላቸዋል። በዘላለሙ መንግሥት መሬት በፀሐይ ዙሪያ ስትሸከረከር እንደሚሆነው የቀንና ሌሊት መፈራረቅ አይኖርም። መንፈስ የሆነው አምላክ በሁሉም ሰፍራ ይሆናል። (ይህ ተምሳሌት ሁለት አሳቦችን የሚያዋህድ ይመስላል። እነዚህም የእግዚአብሔር ከሕዝቡ ጋር ለዘላለም መኖር እና ክፉ የሆነው ነገር ሙሉ ለሙሉ መወገድ ናቸው። በተጨማሪም ከእግዚአብሔር ጋር የቅርብ ግንኙነት ያላቸው ሰዎች በረከት እንደማይቋረጥም የሚያመለክት ሊሆን ይችላል። በራእይ 21:23፤ 22:5 እንደተመለከተው፤ በአዲሲቱ ኢየሩሳሌም ማለትም በእግዚአብሔር ዘላለማዊ መንግሥት በጉ የሆነው ኢየሱስ ክርስቶስና እግዚአብሔር አብ ለከተማይቱ ያበራሉ።)

4. የኃዘን ዘመን ያልቃል። አዳምና ሔዋን ኃጢአትን በፈጸሙ ጊዜ የኃጢአታቸው ፍሬ የሆነው ኃዘን ወደ ዓለም ገባ። ይህም ኃዘን ከትውልድ ትውልድና ከሰው ሰው እየተላለፈ ለብዙ መቶ ዓመታት ቆይቷል። መጽሐፈ ኢዮብ ይህንን እውነት፤ «የአሞራ ግልገሎች— ወደ ላይ እየዘለሉ ከፍ እንዲሉ፤ ሰው እንዲሁ ለመከራ ተወልዶአል» ሲል ገልጾአል (5:7)። ነገር ግን ይህ የኃዘን ዑደት የሚያከትምበት ዘመን ይመጣል። ይህም በእግዚአብሔር ዘላለማዊ መንግሥት የሚፈጸም ነው። በክፉዎች ላይ ፍርድ ሲሰጥ የእግዚአብሔር ልጆች ስደት ያበቃል። ሞት፤ በሽታና ከኃጢአት ጋር የተያያዘ ነገር ሁሉ ይወገዳል (ራእይ 21:4)። ይኸው ኃዘንና እንባ ሰዎች ለእግዚአብሔር ባለመታዘዛቸው፤ በኃጢአታቸውና በዓመፃቸው ምክንያት የሚከሰት ሊሆንም ይችላል።

5. ሰዎች ሁሉ ጽድቃን ይሆናሉ። በታሪክ ሁሉ የእግዚአብሔር ሕዝብ ወይም የእግዚአብሔር ሕዝብ ነን የሚሉ ሰዎች ጽድቃን የሆኑበት ጊዜ የለም። እስራኤላውያን በምድረ በዳ በሚቅበበዙበት ወቅት አይሁዶች በመካከላቸው በነበረው እግዚአብሔር ላይ ያምፁ ነበር። በዳዊት ዘመንም ብዙ ሰዎች በዳዊት ላይ ያምፁ ነበር። በቤተ ክርስቲያን ዘመንም እንኳ ሐናንያና ሰጺራ ኃጢአት ፈጽመዋል። ሕዝብ እግዚአብሔር ፍጹም ቅዱስ የሆነበት ጊዜ አልነበረም። ያ ሁሉ ግን በዘላለማዊው መንግሥት ይለወጣል። የኃጢአት ፍሬዎች ብቻ ሳይሆኑ፤ ሰዎች ሁሉ ኃጢአት ለመሥራት እንዲፈልጉ የሚያነሣው የኃጢአት ተፈጥሮ ይጠፋና ሰዎች ትክክለኛውን ነገር ለማድረግ ይሻሉ። በቅድስና የመኖር ኃይል ስለሚኖራቸው ክፋት መታሰቢያ አይኖረውም።

6. ምድሪቱንም ለዘላለም ይወርሳሉ። እግዚአብሔር አይሁዶችን ከግብፅ ባርነት ባወጣቸው ጊዜ የተስፋይቱን ምድር ርስታቸው አድርጎ ሰጥቷቸዋል። አይሁዶች ለጊዜው አብዛኛውን ምድር ለመቆጣጠር ችለው ነበር። ነገር ግን ሙሉ ለሙሉ

ለመቆጣጠር ያልቻሉ ሲሆን፤ ከቁጥጥራቸው ሥር የዋለውም ቢሆን ለጊዜው ብቻ ነበር። አይሁዶች ከባቢሎን ምርኮ በተመለሱ ጊዜ እንኳ ሙሉ ለሙሉ አልተቆጣጠሩትም። ሁልጊዜም መሬቱ በአሕዛብ ቁጥጥር ሥር ኖሯል። አንድ ቀን ግን እግዚአብሔር ለሕዝቡ የተስፋ ምድራቸውን ይሰጣቸዋል። በዚህ ጊዜ ማንም ያፈናቅለናል ብለው ሳይፈሩ በመሢሔ መሪነት በሰላም ይኖራሉ። ይህች ርስት ወይም መንግሥት «መንግሥተ ሰማይ፤» «አዲሲቱ ኢየሩሳሌም፤» ወይም «እግዚአብሔር የሠራት ከተማ» የተባለችውን ዘላለማዊት መንግሥት ትወክላለች። ይህች መንግሥት ልትሸነፍም ሆነ ልትጠፋ አለመቻሏ ከሌሎች መንግሥታት ሁሉ ይለያታል።

እግዚአብሔር አትከልትን ተክሎ ለታላቅነቱ ምስክር ይሆን ዘንድ በፍሬው ዓለምን እንደሚባርክ ገበሬ ተገልጿል። የተተከለውም ቡቃያ የእግዚአብሔር ሕዝብ ነበር። እንዲሁም ደግሞ እግዚአብሔር ውብ የእጅ ሥራ እንደሠራ የዕደ ጥበብ ባለሙያ ተገልጿል። (የእግዚአብሔር ሕዝብ የእግዚአብሔር የእጅ ሥራ ጥበብ ነው።) እነዚህ ሁለት ምሳሌዎች የቀረቡት አዲሲቱ የእግዚአብሔር የጽድቅ ከተማ ከሰው ሳይሆን ከእግዚአብሔር እንደምትመጣ ለማሳየት ነው። በተጨማሪም እግዚአብሔር ይህንን አዲስ ዓለም ለማምጣት የሚወስደውን የግል ጥንቃቄ ያመለክታል። የእግዚአብሔር የመትከልና የመሥራት የመጨረሻው ውጤት ከብሩን መግለጽ ይሆናል። እኛ በምናከናውነው ተግባርና ያንን ተግባር በምናከናውንበት መንገድ ባሕርያችን እንደሚገለጽ ሁሉ እግዚአብሔር በሕዝቡ ውስጥና መካከል በሚፈጽመው ተግባር ማንነቱን ይገልጻል። ከእግዚአብሔር ሥራ የተነሣ፤ ዓለም የእግዚአብሔርን ባሕርይ በአዲስ መንገድ ተረድቶ ቀደም ሲል በፍጥረት ሁሉ ታይቶ በማይታወቅ መንገድ ያከብረዋል።

7. እግዚአብሔር ሕዝቡ ታላቅ ሕዝብ እስኪሆን ድረስ ያከብረዋል። ኢሳይያስ፤ «የሁሉም ታናሽ ለብርቱ ሕዝብ ይሆናል» ሲል ይህንን ትንቢት ገልጾታል። ይህ ትንቢት የመነጨው እግዚአብሔር አብርሃምና ዘሩን እንደሚባርክ ከተናገረበት ዳራ ነው። ቀደም ሲል እግዚአብሔር አንዱን አብርሃምን ወስዶ ከእርሱ ውስጥ ዔደማውያንን፤ እስራኤሎችንና ዓረቦችን እንደፈጠረ ሁሉ፤ አሁንም እግዚአብሔር ለእርሱ የታመኑትን ጥቂት ቅሬታዎች ወስዶ ቤተሰቦቻቸውን ታላቅ በማድረግ ያከብራቸዋል።

እነዚህ ሁሉ ለእግዚአብሔር ሕዝብ የተገቡት የተስፋ ቃሎች እንደሚፈጸሙ ዋስትና የሚሰጠው ማን ነው? ይህ በእግዚአብሔር ሕዝብ ችሎታ የሚከናወን ነው? አይደለም! የእግዚአብሔር የተስፋ ቃሎች የሚያርፉት በእግዚአብሔር ባሕርይና ችሎታው ላይ ነው። እግዚአብሔር ይህ ዘላለማዊ መንግሥት እንደሚመጣ ለሁሉም

ለማሳየት፡ «እኔ እግዚአብሔር በዘመኑ ይህን አፋጥነዋለሁ» ብሏል። የጌቶች ጌታ የሆነው እግዚአብሔር መንግሥቱን እንዳይመሠርት የሚከለክል ነገር አይኖርም። ሰይጣንና አጋንንቱም ቢሆኑ ይህንን ሊያደርጉ አይችሉም። እንዲሁም እግዚአብሔር ሕዝቡ በትዕግሥት እንዲጠብቀው ተናግሮአል-መንግሥቱ የሚመጣው «በዘመኑ» (በሰዓቱ) ነውና። ሰዓቱንም የሚወስነው እግዚአብሔር እንጂ ሰው አይደለም። እግዚአብሔር ዘመኑ እንደ ደረሰ ሲያውጅ የሚያቆመው ኃይል አይኖርም። በመጨረሻም የመንግሥቱ ምሥረታ ከተጀመረ ወዲያ በፍጥነት እንደሚካሄድ ተገልጿል። ስለሆነም የእግዚአብሔር መንግሥት ቀስ በቀስ ሳይሆን በድንገት ይመጣል። ከመቅጽበት ክፋት የተባለው ሁሉ ተወግዶ በጎነት የተባለው ሁሉ ስፍራውን ይይዛል።

ቀደም ብለን በዚህ ጥናት እንደተመለከትነው፡ በመጨረሻው ዘመን ትንበያ ላይ ሰዎች የተለያየ አመለካከት አላቸው። ድሕረ-ሺሕ ዓመት አመለካከት ያላቸው ሰዎች ይህ እስራኤልን ሳይሆን ቤተ ክርስቲያንን የሚመለከት ትንቢት እንደሆነ በመግለጽ ቤተ ክርስቲያን ዓለምን እስከምትገዛ ድረስ በእግዚአብሔር በረከት እየተስፋፋች እንደምትሄድ ያስተምራሉ። አልቦ-ሺሕ ዓመታውያንም ትንቢቱ እስራኤልን ሳይሆን ቤተ ክርስቲያንን እንደሚመለከት በመግለጽ በተምሳሌታዊ መልኩ በመንግሥተ ሰማይ እንደሚፈጸም ያስረዳሉ። ቅድመ-ሺሕ ዓመታውያን እነዚህን የመጨረሻ ዘመን ትንቢቶች ለሁለት ይከፍላሉ። አንደኛ፡ ኢየሩሳሌምንና የእስራኤልን ሕዝብ የሚመለከቱ ትንቢቶች ክርስቶስ በምድር ላይ ለሺህ ዓመታት በሚገዛበት ጊዜ እንደሚፈጸሙ ያስባሉ። በመሆኑም ከእነዚህ ትንቢቶች አብዛኞቹ ይህንን ክፍለ ጊዜ እንደሚያመለክቱ ያስረዳሉ። በዚህም መሠረት ትንቢቶቹን በቤተ ክርስቲያን ይፈጸማሉ ብለው ወደ ተምሳሌታዊ አተረጓጎም ሳይወስዱ ቃል በቃል ይተረጉማሉ። ሁለተኛ፡ ዓለም ጠፍታ እግዚአብሔር ዘላለማዊ መንግሥቱን እንደሚመሠርት የሚያመለክቱ አንዳንድ ትንቢቶች አሉ። (ለምሳሌ ፀሐይ እንደማትኖር ተገልጿል።) ስለ ዮሐንስ ራእይ 19-21 በሚይዙት ግንዛቤና እግዚአብሔር ለእስራኤል ሕዝብ የገባቸውን የተስፋ ቃሎች መፈጸም አለበት ብለው ስለሚያምኑ እነዚህን ሁለት የአፈጻጸም ደረጃዎች ይከተላሉ። የትንቢቶቹ ዝርዝር ያንን ያህል አስፈላጊ አይደለም። ዋናው ነገር የመጨረሻው ዘመን ምን እንደሚመስል ጥርት ያለ ግንዛቤ መጨበጥና እግዚአብሔር በታማኝነት ለተከተሉት ሕዝብ ክፋት ተወግዶ በረከት የሞላበትን ዓለም እንዳዘጋጀ ማወቁ ነው። እግዚአብሔር ይመስገን! ማራናታ! ጌታ ኢየሱስ ሆይ፡ ቶሎ ና።

17ኛ ጥያቄ፡- ሀ) ይህ ምዕራፍ ስለ መጨረሻው ዘመን ባሕርይ የሚያስተምረውን በመዘርዘር አንድ አንቀጽ ጽሑፍ አዘጋጅ። ለ) ስለ

መጨረሻው ዘመን ማወቅና እግዚአብሔር ለእነርሱ የሚሰጣቸውን የተስፋ ቃሎች ማወቅ ለክርስቲያኖች ለምን ያስፈልጋል? ሐ) በዚህ ምዕራፍ ውስጥ የሚገኙትን ዐበይት መንፈሳዊ ትምህርቶች አጠቃልለህ አቅርብ።

ሦስተኛ ቀን

ኢሳይያስ 61

ኢሳይያስ ስለ መጨረሻው ዘመንና በእግዚአብሔር ሕዝብ ላይ ስለሚመጣው በረከት የጀመረውን ገለጻ ቀጥሏል። በምዕራፍ 61 በረከቱን ስለሚያመጣው መሢሕና በበረከቱ ደስ ስለሚሰኙት ሰዎች ተናግሮአል። ኢየሱስ ክርስቶስ ምድራዊ አገልግሎቱን በጀመረ ጊዜ ይህንን ክፍል ጠቅሶታል (ሉቃስ 4:16-21 አንብብ።) በዚህ ክፍል የመሢሔ ባለ ሁለት ገጽታ አገልግሎት ማለትም በረከትንና ፍርድን ማምጣቱ አጽንኦት ተሰጥቶት ቀርቦአል።

18ኛ ጥያቄ፡- ኢሳይያስ 61ን አንብብ። ሀ) በመሢሔ ላይ ይሆናል የተባለው ምንድን ነው? (ቁ. 1) ለ) መሢሔ እንዲያከናውን የተቀባባቸው የተለያዩ አገልግሎቶች ምን ምንድን ናቸው? (ቁ. 1-3)። ኢየሱስ ክርስቶስ እነዚህን እያንዳንዳቸውን አገልግሎቶች እንዴት እንደፈጸመ ወይም እንደሚፈጽም የሚያሳይ አጭር ገለጻ ጻፍ። ሐ) የእግዚአብሔር ሕዝብ ምን ተብለው ይጠራሉ? (ቁ. 3)። ይህ ምን ማለት ይመስልሃል? መ) የእግዚአብሔር ሕዝብ የሚያከናውኗቸው ተግባራት ምንድን ናቸው? የሚቀበሏቸው በረከቶችሰ? (ቁ. 4-)። ሠ) ለእግዚአብሔር ሕዝብ የሚለወጠው ነገር ምንድን ነው? (ቁ. 7-8)። ይህ እንዴት የሚሆን ይመስልሃል? ይህ የእግዚአብሔር ሕዝብ አሁን በምድር ላይ ከሚለማመዱት ሁኔታ የሚለየው እንዴት ነው? ረ) እግዚአብሔር ምንን ይወዳል? (ቁ. 8)። ሰ) መሢሔ ደስ የሚሰኘው በምንድን ነው? ለምን? እነዚህ ስለ መሢሔ የተሰጡት ገለጻዎች ምን ትርጉም ይሰጣሉ? ሸ) ሉዓላዊ የሆነው እግዚአብሔር በምድር ላይ የሚያከናውነው ተግባር ምን ውጤት ያስከትላል? (ቁ. 11)።

ትንቢትን ለመተርጎም አስቸጋሪ ከሚሆንባቸው ምክንያቶች አንዱ ብዙ ትንቢቶች በተለያዩ ጊዜያት ስለሚፈጸሙ ነው። በዚህ ምዕራፍ ውስጥ የምንመለከተው ትንቢት አይሁዶች ወደ ይሁዳ በተመለሱበት ጊዜ በከፊል የተፈጸመ ሲሆን፤ እግዚአብሔር ነፃ የመውጣታቸውንና የበረከታቸውን ዜና እንዲያውጅ ኢሳይያስን መርጦታል። ይሁንና፤ እነዚህ በረከቶች ሙሉ ለሙሉ ተግባራዊ አለመሆናቸውን የዓለም ታሪክ ይመሰክራል። ስለ ሆነም ኢየሱስ ክርስቶስ አገልግሎቱን በጀመረ ጊዜ ከኢሳይያስ 61:1-2 በመጥቀስ በእርሱ ምድራዊ አገልግሎት ይህ ክፍል እየተፈጸመ መሆኑን ገልጾአል። በዚያን ጊዜ ከእነዚህ አሳቦች ብዙዎቹ ተፈጽመዋል። ነገር ግን ሁሉም እንዳልተፈጸሙ ግልጽ ነው። ስለሆነም ከትንቢቶች አብዛኞቹ ሙሉ ፍጻሜያቸውን እንደሚጠባበቁ እንገነዘባለን። ይህ ኢየሱስ ክርስቶስ ወደ ምድር ተመልሶ መንግሥቱን በሚጀምርበት ጊዜ የሚፈጸም ይሆናል። ኢሳይያስ ሕዝቡ በስደት ወቅት በታማኝነት ቢቆዩ

ስለሚጠበቃቸው መንግሥት ትኩረት ሰጥቶ ገልጾአል። አሁን የመታገሥና የመጽናት ጊዜ ነው። የበረከት ቀን ወደፊት ይመጣል።

1. መሢሔ የጽድቅ መንግሥት ያመጣል (ኢሳ. 61:1-3)

በታሪክ ሁሉ ብዙ የፖለቲካ መሪዎች ለሕዝባቸው በረከትን ለማምጣት ጥረዋል። በዚህም የተወሰነ ስኬት አምጥተው እንደሆነ እንጂ ማናቸውም ዘላቂ ለውጥ ለማስከተል አልቻሉም። የእግዚአብሔር ባሪያ የሆነው ኢየሱስ ክርስቶስ ግን ታሪክን ሙሉ ለሙሉ ይለውጠዋል። ኢሳይያስ በምዕራፍ 61:1-3 «እኔ» እያለ ስለሚናገረው አካል ማንነት የሰጠው መግለጫ የለም። ይህንን ያደረገውም እርሱም ሆነ የእስራኤል ሕዝብ ከኢሳይያስ 40-55 የተተነበየለትና ይመጣል ብለው የሚጠባበቁት ነፃ አውጪ ስለነበረ ነው። ከአገላለጹ ስለ ማን እየተነገረ እንዳለ በቀላሉ ለመለየት ይችሉ ነበር። ምንም እንኳን ኢሳይያስና ሌሎችም ነቢያት በመልእክቶቻቸው የእስራኤልን ሕዝብ ቢያጽናኑም፤ እነዚህን የተስፋ ቃሎች በብቃት ሊፈጽም የሚችለው ኢየሱስ ክርስቶስ ብቻ እንደሆነ የተረጋገጠ ነበር። (አያሌ ምሁራን ይህንን ምንባብ «አምስተኛው የባሪያው መዝሙር» ብለው ይጠሩታል።)

መሢሔ እነዚህን ሁሉ በረከቶች የሚያመጣበትን ኃይል የሚያገኘው ከየት ነው? የእግዚአብሔር መንፈስ በመሢሔ ላይ እንደሚሆን በዚህ ክፍል ውስጥ ተመልክቷል። መንፈስ ቅዱስ መሢሔን ይቀባዋል። የዚህ አገላለጽ ምንጩ የብሉይ ኪዳን የመሳፍንት ዘመን ነው። አንድ መሪ በሚመረጥበት ጊዜ በዘይት ይቀባ ነበር (ለምሳሌ በ1ኛ ሳሙኤል 16 የዳዊትን ገጠመኝ መመልከት ይቻላል።) ይህ «የተቀባው» የሚለው ቃል በኋላ የእግዚአብሔርን ሕዝብ ከከፋት ሁሉ ነፃ ለሚያወጣው መሢሕ መጠሪያ ሆነው። (መሢሕ ማለት የተቀባ ማለት መሆኑን አጤን።) የቅብዓት ሂደት የእግዚአብሔርን ሕዝብ በሚመሩት ወገኖች ላይ የእግዚአብሔርን መንፈስ ወይም ኃይል መምጣት በተምሳሌትነት የሚያመለክት ነበር። መንፈስ ቅዱስ ሰዎችን ለመሪነት በማብቃት ኃይልን ያጎናጽፋቸዋል። መንፈስ ቅዱስ መሢሔን በኃይል የሚያስታጥቀው ምን እንዲያደርግ ነው?

ሀ. ለድሆች የምሥራችን እስብክ ዘንድ። መሢሔ ለሕዝቡ በተለይም የሃብታሞች ጭቆናና ስደት ለበዛባቸው ድሆች፤ በተለያዩ ምክንያቶች የሕይወት ሚዛን ለተዛባባቸው ወገኖች እግዚአብሔር ሊያድናቸው እንደሚመጣ ይሰብካል። እግዚአብሔር ሃብታሞችንና ኃያላንን ዝቅ ለማድረግና ጭቆናና ስደት ያጎበጣቸውን ድሆች ለመሸለም ይመጣል።

ለ. ልባቸው የተሰበረውን እጠግን ዘንድ። እግዚአብሔር መሢሔ ባከናወነው ተግባር ምክንያት መከራቸውና ኃጢአታቸው የልብ ስብራት ያሳደገባቸውን ወገኖች ሥቃይ ያስወግዳል። ይህም ጊዜያዊ ማስታወሻ ብቻ ሳይሆን ለደረሰባቸው ጉዳት፣ የኃጢአት ቁስልና የጭቆና ጭነት ዘለቄታዊ ጥገና ተደርጎላቸው በፍትሕና በጽድቅ የሚኖሩበት ይሆናል።

ሐ. ለተማረኩትም ነጻነትን፣ ለታሰሩትም መፈታትን እናገር ዘንድ።
(ማስታወሻ፡ ኢየሱስ ክርስቶስ በኋላ የጠቀሰውና የአማርኛ መጽሐፍ ቅዱስ የብሉይ ኪዳን ክፍል የተመሠረተበት የግሪኩ ሴፕቱዋጀንት የመጽሐፍ ቅዱስ ትርጉም «እስረኞችም» የሚለውን ቃል በ«ዕውሮች» ተክቶታል።) እግዚአብሔር አንድን ነገር በሚያውቅበት ጊዜ ወዲያውኑ ይፈጸማል። ዓለምን በፈጠረበት ጊዜ «ብርሃን ይሁን» ሲል ብርሃን ሆኗል። በተመሳሳይ ሁኔታ፣ መሢሔ ነጻነትን ሲያውቅ ይህ የምኞት ወይም የፖለቲካ ንግግር ሳይሆን ተግባራዊ የሚሆን እወጃ ነው። በዚህ ስፍራ የተጠቀሱት ምን ዓይነት ምርኮኞች ናቸው? ምናልባትም አሳቡ የፖለቲካ እስረኞችን የሚያመለክትና ከአሕዛብ አገሮች የሚመለሱትን የአይሁድ ምርኮኞች የሚጠቅስ ይሆናል። ምናልባትም ደግሞ አሳቡ ሰፋ ብሎ የትኛውንም ዓይነት እስራት፣ ማለትም ስሜታዊ፣ አካላዊና የኃጢአት ሰቆቃን የሚያመለክት ይሆናል። መሢሔ በሚመጣበት ጊዜ ሕዝቡን በምድር ላይ ካለው ከየትኛውም እስራት ነፃ ያወጣል።

መ. የተወደደችውን የእግዚአብሔርን ዓመት እናገር ዘንድ። ብዙ ምሁራን ኢሳይያስ በዘሴዋውያን 25:10 የተጠቀሰውን የኢዮቤልዩ ዓመት ለዚህ ክፍል ዳራ አድርጎ እንደ ተጠቀመ ይናገራሉ። በኢዮቤልዩ ቀን እስረኞች ነፃ ይወጣሉ። በዕዳ የተያዘ መሬት ለባለቤቱ ይመለሳል። ቀኑ የፌሽታና የደሴት ዕለት ሆኖ ይውላል። በተመሳሳይ ሁኔታ፣ ወደፊት መሢሔ በሚመጣበት ጊዜ ለእግዚአብሔር ሕዝብ በረከቱን በሙላት ያስመጣል። የኃጢአት ምልክቶች ሁሉ ይወገዳሉ።

(ማስታወሻ፡ በሉቃስ 4:16-22 ኢየሱስ ይህንን ትንቢት እየፈጸመ መሆኑን ሲናገር እነዚህን ቁጥሮች አንብቦ አብቅቶአል። ይህም ኢየሱስ ትንቢቱን የሚፈጽመው በሁለት ደረጃዎች እንደሆነ ያሳያል። እነዚህም፡ ሀ) መጀመሪያ ሲመጣ በመስቀል ላይ በመሞት የሚፈጽመው መንፈሳዊ ነፃ የማውጣት ተግባርና ለ) በዳግም ምጽአቱ የሚያከናውነው ፖለቲካዊ ነፃ የማውጣት ተግባርና ፍርድ ናቸው።)

ሠ. አምላካችንም የሚበቀልበትን ቀን እናገር ዘንድ። የመሢሔ መምጣት ሰዎችን ሁሉ በደስታና በረከት የሚያጥለቀልቅ አይሆንም። ከእርሱ ጋር በጠላቶቹ፣ ሕዝቡን ባሳደዱትና በፍትሕ አልበኝነት በተመላለሱት ሁሉ ላይ የእግዚአብሔር ፍርድ ይመጣል። ኢሳይያስ «ቀን» ሲል ለዘላለም ከሚቆይ የጸጋ ዘመኑ ባሻገር ፍርዱ ቅጽበታዊና መራር እንደሚሆን የሚያመለክት ይመስላል። ኢየሱስ ክርስቶስ መጀመሪያ ሲመጣ የዚህ ዓይነቱ ክስተት ስላልተፈጸመ ወደፊት የሚደርስ ይሆናል።

ረ. የሚያለቅሱትንም ሁሉ አጽናና ዘንድ--- ለጽዮን አልቃሾች አደርግላቸው ዘንድ። መሢሔ በሚመጣበት ጊዜ አዳምና ሔዋን ኃጢአትን ከፈጸሙበት ጊዜ አንሥቶ የዓለም መለያ የሆኑትን ሥቃይና ኃዘን ከሕዝቡ ላይ ያነሣል። በራእይ 21:4 እግዚአብሔር ራሱ የሥቃይንና የኃዘንን እንባ እንደሚያብስና በደስታ እንደሚተካ ተገልጾአል። «በአመድ ፈንታ አክሊልን፣ በልቅሶም ፋንታ የደስታን ዘይት፣ በኃዘንም መንፈስ ፋንታ የደስታን መጎናጸፊያ እስጣቸው ዘንድ ልኮኛል።» ኢሳይያስ በምርኮ የነበሩት አይሁዶች ሁኔታ (ኢሳ. 3:18-26) እንዴት እንደሚለወጥ በንጽጽር አቅርቦላቸዋል። በኃዘን ጊዜ ሰዎች በአመድ ላይ ተቀምጠው በግንባራቸው ላይ አመድና ትቢያ ይነሰንሳሉ። ይህም የአመድ አክሊል በራሳቸው እንዲደፉ ያደርጋቸዋል። መሢሔ በሚመጣበት ጊዜ ግን ኃዘናቸው ሁሉ ተነሥቶ ውበታቸው ፍንትው ብሎ ይወጣል። በተመሳሳይ መንገድ፣ ሰዎች በደስታቸው ጊዜ ከራሳቸው ላይ ዘይት ይቀባሉ [መዝ. (45):7፤ (104):15፤ (133):1-2]። በልቅሶ ጊዜ አይሁዶች ዘይት አይቀቡም ነበር። መሢሔ በሚመጣበት ጊዜ ደስታቸው እንደ ቅብዓት ዘይት ሞልቶ ይፈስሳል። በልቅሶ ጊዜ ሰዎች ጭንቀታቸውንና ተስፋ ቢስነታቸውን ለመግለጽ ማቅ ይለብሳሉ። ክርስቶስ በሚመለስበት ጊዜ ጭንቀታቸው በውብ አልባሳት ይተካል። በማቅ ጭንቀታቸውን የገለጹበት ዘመን አልፎ አሁን ለእግዚአብሔር ነፃ አውጪነት ያላቸውን አመስጋኝነት ለመግለጽ የበዓል ልብስ ይቀይራሉ። ምንም እንኳ ይህ ትንቢት አይሁዶች ከምርኮ ወደ አገራቸው በሚመለሱበት ጊዜ የሚኖረውን ደስታ በትንሹ ቢያሳይም፣ በቀዳሚነት የሚጠቀመው የመሢሔ መንግሥት በሚመጣበት ጊዜ የእግዚአብሔር ሕዝብ የሚያገኙትን የማያቋርጥ ደስታ ነው።

ኢሳይያስ ወደ አትክልት ምሳሌው ተመለሰ። (ኢሳ. 60:21 አንብብ።) የእግዚአብሔር ሕዝብ «እግዚአብሔር ለክብሩ የተከላቸው የጽድቅ ዛፎች» ተብለዋል። (በአይሁድ ባሕል አንድን ሰው በአዲስ ስም መጥራት አዲስ ግንኙነት እንደተመሠረተ ያመለክታል።) ዛፉም

የዋርካ ዛፍ ነበር። ዋርካ ሥሩን ወደ መሬት እየሰደደና ውብ ቅጠሎችን እየዘረጋ የሚያድግ ግዙፍ ዛፍ ነው። በዚህ ስፍራም የእግዚአብሔርን ሕዝብ ለማሳየት በተምሳሌትነት ቀርቦአል። መሢሔ በሚመጣበት ጊዜ የእግዚአብሔር ሕዝብ በእርሱ የጠለቀ ሥር ይሰዳሉ። ሕይወታቸው እንደ ቅጠሎች በጽድቅ ተለይቶ ይታወቃል። የእግዚአብሔርን ባሕርይ የሚመስሉና እግዚአብሔርን በሚያስከብር መንገድ ለመኖር የሚፈልጉ የእግዚአብሔር ሕዝብ ክብሩን ያንጸባርቃሉ።

19ኛ ጥያቄ፡- ሀ) ኢየሱስ ክርስቶስ መጀመሪያ ሲመጣ እነዚህን የተስፋ ቃሎች በከፊል የፈጸማቸው እንዴት ነበር? ለ) ትንቢቶቹ በከፊል ብቻ የተፈጸሙትና ገና ወደፊት በሙላት የሚፈጸሙት እንዴት ነው? ሐ) እነዚህ በረከቶች ዛሬ በሕይወትህ እውነት የሆኑት እንዴት ነው? መ) ቤተ ክርስቲያን ለዓለም በምታበረከተው አገልግሎት እነዚህ የተስፋ ቃሎች እውነት ሊሆኑ የሚገባቸው እንዴት ነው? ሠ) ምንም ዓይነት ስደት ቢደርስባቸው ክርስቲያኖች እስከ መጨረሻው ጽንተው መቆም እንዳለባቸው በመግለጽ እነዚህ ትንቢቶች የሚያበረታቱት እንዴት ነው? ሰ) ሕይወትህ የዋርካ ዛፍ የሚመስለው በምን መልኩ ነው? የእግዚአብሔርን ክብር እየገለጽህ ያለኸው በምን መልኩ ነው?

ኢየሱስ መጀመሪያ ወደ ምድር በመጣ ጊዜ እነዚህን የተስፋ ቃሎች የመፈጸሙን ተግባር አከናውኗል። ሰዎች ከኃጢአት ነፃ እንዲወጡ ሰብኳል። የሰዎችን ሥቃይ አርግቧል። በተለይም ድሆች መንፈሳዊ እውነቶችን እንዲገነዘቡ በመርዳት አገልግሏቸዋል። ኢየሱስ በምድር ላይ በነበረ ጊዜ ይህን ትንቢት የፈጸመው በከፊል ነው። ወደ መንግሥተ ሰማይ በተመለሰ ጊዜ በኃጢአትና በአስቃቂ ሕይወት የታሰሩ በሚሊዮን የሚቆጠሩ ሰዎች ነበሩ። ነገር ግን ኢየሱስ ዛሬ አካሉ በሆነችው ቤተ ክርስቲያን አማካኝነት እነዚህን ትንቢቶች በመፈጸም ላይ ይገኛል። ቤተ ክርስቲያኑ መልካሙን የምሥራች ለማወጅ በትጋት እንድትሠራና ሰዎች ከሚያሠቃዩዋቸው ነገሮች ነፃ የሚወጡበትን መንገድ እንድታመቻች የኢየሱስ ፈቃድ ነው። የሚያሳዝነው ቤተ ክርስቲያን የደኅንነትን መንገድ በማወጃም ሆነ ሰዎች ከእስራታቸው እንዲወጡ በመርዳቱ ረገድ ያንን ያህል ፍሬያማ ተግባር አላከናወነችም። ስለሆነም ትንቢቶቹ ወደፊት እንደሚፈጸሙ ግልጽ ነው። ኢየሱስ ክርስቶስ እንደ ጻድቅ ንጉሥ በሚመጣበት ጊዜ የዘላለምን መንግሥት በመመሥረት ትንቢቶቹን ሁሉ ይፈጽማቸዋል።

2. በመሢሔ ሥራ የእግዚአብሔር ሕዝብ በረከቶችን ያገኛሉ (ኢሳ. 61:4-9 አንብብ)

ይህ ትንቢት በተነገረበት ወቅት የኢየሩሳሌም ከተማና ይሁዳ በሙሉ በጥሩ ሁኔታ ተጠብቀው ነበር። እግዚአብሔር ግን አንድ ቀን

በባቢሎናውያን እንደሚወድሙ በኢሳይያስ በኩል ተናግሯል። ስለሆነም ስለ ዳግም ግንባታው የሚናገሩ አብዛኞቹ ትንቢቶች የተሰጡት ወደፊት አይሁዳውያኑ በሚማረኩበት ጊዜ ማበረታቻ ይሆኗቸው ዘንድ ነው። ነገር ግን መሢሔ ከመምጣቱ በፊት በአይሁዶች ላይ ሌላ የጥፋት ጊዜ የሚመጣ ይመስላል። ይህም ጦርነት በራእይ 19:4-9 ተገልጾአል። መሢሔ ዳግም በሚመለስበት ጊዜ ለእግዚአብሔር ሕዝብ የሚከተሉትን በረከቶች ያመጣላቸዋል።

ሀ. ከጥንት ጀምሮ ባድማ የነበሩትን ከተሞች ይሠራሉ። ከእነዚህ ከተሞች አንዳንዶቹ ለብዙ ዓመታት የፈራረሱ ይሆናሉ። ነገር ግን በመሢሔ መሪነት ምንም ዓይነት የውድመት ምልክት እስከማይገኝላቸው ድረስ እንደገና ይሠራሉ። ይህ ትንቢት የይሁዳን ዳግም ግንባታ እንደሚያመለክት ባይጠረጠርም፤ ኢየሱስ ክርስቶስ በምድር ላይ ለመንገሥ ከመምጣቱ በፊት በሚካሄደው ጦርነት የሚወድሙትን የኢየሩሳሌምና የዓለምን ከተሞች ግንባታ ጭምር የሚያሳይ ነው። ዋናው ትምህርት መሢሔ በሚመጣበት ጊዜ ኃጢአት ያፈራረሳቸውን ነገሮች ሁሉ እንደሚጠግን ነው።

ለ. በምርኮ በነበሩበት ዘመንና በአብዛኛው ታሪካቸው አይሁዶች መጻተኞችና እንግዶች በሚሉ ቃላት በተገለጹት አሕዛብ ሲገዙ ኖረዋል። አይሁዶች በምርኮኛነት ለአሕዛብ ባሪያዎች ሆነው የእርሻና የከብት እረኝነት ተግባር ሲያከናውኑ ኖረዋል። ኢሳይያስ በመጨረሻው ዘመን ሁኔታው እንዴት እንደሚለወጥ በማመልከት አሕዛብ የአይሁዶችን ከብቶች እንደሚጠብቁ ተንብዮአል። የእግዚአብሔር ሕዝብ ነፃ ወጥተው በእግዚአብሔር በረከት ደስ ይሰኛሉ። በአንድ ወቅት ጨቋኝ የነበሩትም የእግዚአብሔርን ሕዝብ ያገለግላሉ። ይህ ምንባብ በመጨረሻው ዘመን የሚና ለውጥ እንደሚኖር ሲያመለክትም፤ ዋነኛው ትኩረቱ አሕዛብም የእግዚአብሔር ጥንታዊ ሕዝቦች ከሆኑት አይሁዶች ጋር እግዚአብሔርን እንደሚያገለግሉ ማሳየት ነው።

ሐ. እናንተም የእግዚአብሔር ካህናትና አገልጋዮች ትባላላችሁ። (ማስታወሻ፡ በብሉይ ኪዳን አንድን ነገር ትሆናላችሁ መባል ያንን ኃላፊነት ተግባራዊ ማድረግን ይጠይቃል።) ካህን ሰውን ለእግዚአብሔር በመወከልና የእግዚአብሔርን ነገሮች ወደ ሰው በማስተላለፍ በእግዚአብሔርና በሰው መካከል እንደ አማላጅ የሚቆም አገልጋይ ነው። በብሉይ ኪዳን ከአሮን ዘር የሚወለዱ ካህናት በእግዚአብሔርና በሌሎች ነገዶች መካከል የማማለድ አገልግሎት ያበረከቱ ነበር። የያዕቆብ ልጅ ሌዊ ዘሮች የሆኑት ሌዋውያን ቤተ መቅደሱን የመንከባከብ ኃላፊነት ተሰጥቶአቸው ነበር። ነገር ግን ኢሳይያስ ይህንን ክፍል ሲጽፍ ጠቅላላውን

የእስራኤልን ሕዝብ እየጠቀሰ ነበር። በዘጸአት 19:6 እስራኤላውያን በእግዚአብሔርና በአሕዛብ መካከል ያማልዱ ዘንድ እግዚአብሔር «የካህናት መንግሥት» ብሏቸዋል። የሚያሳዝነው ግን ይህ ተግባራዊ ሊሆን አልቻለም። አሕዛብን ለእግዚአብሔር፣ እግዚአብሔርን ደግሞ ለአሕዛብ በብቃት እንደ መወከል፣ አይሁዶች ራሳቸው አሕዛብን መስለው ተገኙ። አንድ ሰው በእግዚአብሔርና በሌሎች መካከል ሊቆም የሚችለው ቅዱስ ወይም ለእግዚአብሔር ራሱን የለየ እንደሆነ ብቻ ነው። ሐዋርያው ጴጥሮስ ክርስቲያኖች አሁን የአይሁዶችን ሚና እንደ ወሰዱና የካህናት መንግሥት እንደ ሆኑ በመግለጽ ቤተ ክርስቲያንን ያስጠነቅቃል። መንግሥት የሆኑት ንጉሥ የሆነው የእግዚአብሔር ልጆች በመሆናቸው ምክንያት ሲሆን፣ ካህናት የሆኑት ደግሞ እግዚአብሔርን ለባለም ስለሚወክሉ ነው። በተጨማሪም ኢሳይያስ የእግዚአብሔር የመጨረሻው መንግሥት ስለሚመጣበት የወደፊት ዘመን እያመለከተ ነበር። በዚያን ጊዜ የእግዚአብሔር ሕዝብ ሁሉ በዘላለማዊው አምላክ ፊት የማገልገል ዕድል ይኖራቸዋል። ይህ ለአንድ ጎሳ ወይም ሕዝብ የተወሰነ አይደለም።

20ኛ ጥያቄ፡- እግዚአብሔር ቤተ ክርስቲያንና እያንዳንዱ ክርስቲያን ካህን ሆኖ እንዲያገለግለው ጠርቶአል (1ኛ ጴጥሮስ 1:9 አንብብ።) ሀ) ይህ ስለ ክርስቲያንና ስለ ቤተ ክርስቲያን ኃላፊነት ምን የሚያስተምር ይመስልሃል? ለ) ይህንን ኃላፊነት እየተወጣህ ያለሽው እንዴት ነው? ሐ) ቤተ ክርስቲያንህ ይህንን ኃላፊነት እየተወጣች ያለችው እንዴት ነው? መ) የአሕዛብን ሀብት ትበላላችሁ፤ በክብራቸውም ትመካላችሁ። ኢሳይያስ በእግዚአብሔር መንግሥት ሁኔታው የሚለወጥበት ሌላው መንገድ የአሕዛብ ሀብት ከዚህ በፊት ይጨቁኗቸው ለነበሩት ሰዎች በመስጠቱ እንደሆነ አመልክቷል።

መ. የአሕዛብን ሀብት ትበላላችሁ፣ በክብራቸውም ትመካላችሁ። ኢሳይያስ በእግዚአብሔር መንግሥት ውስጥ ያለውን ሁኔታ ሲገልጽ ነገሮች በአንድ ወቅት ከነበሩት እንደሚለዋወጡ ያሳያል፤ ይኸውም የኢ-አማንያን (የአሕዛብ) ሀብት እነርሱ ከዚህ ቀደም ይጨቁኗቸው ለነበሩት ሕዝቦች እንደሚሰጥ ነው።

ሠ. በእፍረታችሁ ፋንታ ሁለት እጥፍ ይሆንላችኋል፤ በውርደታችሁም ፋንታ ዕድል ፈንታችሁ ደስ ይላቸዋል፤ ስለዚህ በምድራቸው ሁለት እጥፍ ይገዛሉ። በብሉይ ኪዳን ታላቁ ልጅ የሌሎቹን እጥፍ ይቀበል ነበር (ዘዳግ. 21:17)። እግዚአብሔር ይህንን ምሳሌ በመጠቀም መንግሥቱ በሚመጣበት ጊዜ ታማኝ ልጆቹ ሁሉ እንደ ልዩ ልጆች እንደሚስተናገዱ ገለጸ። ርስት-አልባ ከመሆንና በማያምኑ ሰዎች ቁጥጥር ሥር ከመኖር ፋንታ የእግዚአብሔር ልጆች በዚህ

መስተንግዶ ዘላለማዊ ደስታን ይጎናጸፋሉ። ይህም መቼም የማይወሰድባቸው ዘላቂ ደስታ ነው። ሰፊ መሬት ያለው ርስት ከእግዚአብሔር ይቀበላሉ። በዚህ ስፍራ ትኩረት የተሰጠው የእግዚአብሔር ሕዝብ ስለሚያገኙት የመሬትና የውርስ ብዛት ሳይሆን፣ እንደ ታላላቅ ልጆች ታይተው ከእግዚአብሔር ዘንድ የተትረፈረፈ በረከት እንደሚቀበሉ ነው።

ረ. ከእነርሱም ጋር የዘላለምን ቃል ኪዳን አደረጋለሁ። በኢሳይያስ ዘመን የአይሁድ ምድር በቅሚያና ዝርፊያ ተሞልቶ ነበር። እግዚአብሔር መንገዳቸውን እንዲለውጡ ቢያስጠነቅቃቸውም አላደረጉትም። ስለሆነም ፍትሕን የሚወደው እግዚአብሔር ወደ ምርኮ ላካቸው። በምርኮ ሳሉ አይሁዶች በአሕዛብ ተጨቆኑ። ዝርፊያና ቅሚያ በተራቸው ደረሰባቸው። ነገር ግን እግዚአብሔር ዓለምን ላለመምሰል ወስነው በእምነታቸው ከጸኑት አይሁዶች ጋር የዘላለም ቃል ኪዳኑን አደረገ። ያከበሩትን ለማክበርና ለመሸለም በመቁረጡና ለየትኛውም ዓይነት ክፋት ባለው ጥላቻ ምክንያት እግዚአብሔር እርሱንና መንገዱን የተቃወሙትን ለመቅጣትና የታረዙትን ለመሸለም ቃል ገባ። እግዚአብሔር የኋላ ኋላ ነገሮችን ገልብጦ ክፉዎችን በመቅጣትና ትክክል የሠሩትን በመሸለም ለራሱ ባሕርይና ለሕዝቡ ታማኝነቱን ያረጋግጣል።

ሰ. «ዘራቸውም በአሕዛብ መካከል፣ ልጆቻቸውም በአሕዛብ መካከል የታወቁ ይሆናሉ፤ ያያቸው ሁሉ እግዚአብሔር የባረካቸው ዘር እንደሆኑ ይገነዘባል።» እግዚአብሔር በእርሱ ለታመኑት ሕዝብ ከሚሰጣቸው ሽልማቶች አንዱ መልካም ስም ይሆናል። በምኖርበት ዘመን እግዚአብሔር በእርሱ የሚታመኑትን እንዴት እንደሚሸለም ማየት ያዳግታል። ሕይወታቸው ብዙውን ጊዜ እግዚአብሔርን ከማይከተሉት በበለጠ ኃዘን ጭቆና የተሞላ ነበር። ነገር ግን መሢሔ መንግሥቱን በሚመሠርትበት ጊዜ ይህ ሁሉ ይለወጣል። በታማኝነታቸው የጸኑት ወገኖች በእግዚአብሔርና በሕዝብ የታወቁ ይሆናሉ። በአንድ ወቅት የእግዚአብሔርን ሕዝብ የጨቆኑት ሰዎች ሳይቀሩ እነዚህ ታማኞች ለእግዚአብሔር ልዩ መሆናቸውን ይገነዘባሉ። እግዚአብሔር እየባረካቸው እንደሆነ በዓይኖቻቸው ያያሉ፤ በአፋቸውም ይመሰክራሉ።

21ኛ ጥያቄ፡- ሀ) እግዚአብሔር አንድ ቀን የዓለምን መልክ በመቀየር ሕዝቡን በብዙ በረከት የሚያጠግብ መሆኑ ሕዝቡ ለእግዚአብሔር በታማኝነት እንዲኖሩ የሚያበረታታቸው እንዴት ነው? ለ) አሁንም እንኳ እግዚአብሔር እነዚህን የተስፋ ቃሎች በሕይወትህ በከፊል የፈጸመው እንዴት ነው? ሐ) እነዚህ የተስፋ ቃሎች በዚህና በሚመጣው መንግሥት መካከል የሚፈጥሩት ልዩነት ምንድን ነው?

3. ለእነዚህ በረከቶች የእግዚአብሔር ሕዝብ ምስክርነት (ኢሳ. 61:10-11 አንብብ)

የዚህ ክፍል ተናጋሪ ማን እንደሆነ ማወቁ አስቸጋሪ ነው። ለሕዝቡ ደኅንነትን በመስጠት ከእርሱ ጋር በመመላለሱ መሢሔ እግዚአብሔርን እያመሰገነ ይሆን? ወይስ በጽዮን የተመሰሉት የእግዚአብሔር ሕዝብ ናቸው በድንገት ጣልቃ ገብተው ምስጋና የሚያቀሉት? ሁለቱም አተረጓጎም የሚያስሄድ ቢሆንም፤ ክፍሉ የሚናገረው በመሢሔ ዘመን የሚኖሩ ሕዝብ ለእግዚአብሔር ምስጋና ስለሚያቀርቡበት ሁኔታ ይመስላል።

ተናጋሪው በልቡ ውስጥ የታመቀውን ክፍተኛ ደስታ ገልጾአል። ደስታው ግን ከሁኔታዎች ወይም ካገኛቸው በረከቶች የመነጨ አይደለም። ምስጋናውን ያቀረበው ከእግዚአብሔር ጋር ባለው ግንኙነትና ያም ግንኙነት ሌሎችን እንዲያገለግል ስለአስቻለው ነው። ደስታው በነገሮች ሳይሆን በእግዚአብሔር ነው። ስለሆነም ተናጋሪው በእግዚአብሔር ደስ እንደሚሰኝ በመግለጽ ሐሴት ያደርጋል?

22ኛ ጥያቄ፡- ሀ) እግዚአብሔር በሰጠህ በረከቶች ከምትደሰተው በላይ በእግዚአብሔር ትደሰታለህ? መልስህን አብራራ። ለ) አንድ ሰው በእግዚአብሔር መደሰቱን እንዴት ሊያሳይ ይችላል? ሐ) በእግዚአብሔር ወይም እርሱን በማምለክ መደሰታችንን ከምንገልጽባቸው መንገዶች አንዱ እግዚአብሔርን ለማንነቱ ማመስገን ነው። በቤተ ክርስቲያን የሚዘመሩትን መዝሙሮች አስብ። ብዙዎቹ የሚደሰቱት እግዚአብሔር ባደረገላቸው ነገር ነው ወይስ በእግዚአብሔርና በባሕርያቱ? መ) በረከቶቹ ቢኖሩም ባይኖሩም አምልኮ እግዚአብሔር ሊመሰገንበት የሚገባው መሣሪያው ሆኖ ሳለ ወደ ራስ ወዳድነት የሚያዘነብለው እንዴት ነው?

ተናጋሪው ምናልባትም የእግዚአብሔርን ሕዝብ በመወከል የካህናትን፣ የነገሥታትን ወይም የሙሽራይቱን ልብስ ተጠቅሞ የተደሰተበትን ምክንያት ይገልጻል። «የማዳንን ልብስ አልብሶኛልና፣ የጽድቅንም መጎናጸፊያ ደርቦልኛልና።» (እነዚህ ሁለት ባሕርያት በትንቢተ ኢሳይያስ ውስጥ እግዚአብሔር ለሕዝቡ የሚያመጣቸውን በረከቶች ሁሉ ወክለው ሲሰለፉ እንመለከታለን።) እግዚአብሔር ለሕዝቡ አካላዊና መንፈሳዊ ደኅንነትን ለማጎናጸፍ ተግባሩ ይሠራል። ከዚህም የተነሣ እግዚአብሔርን በሕይወታቸው እስኪያስከብሩት ድረስ የተለወጠ የጽድቅ ባሕርይ ይኖራቸዋል። ደኅንነት የሚያስከትለው የባሕርይ ለውጥ የእግዚአብሔር ሕዝብ ውበት ማዕከል መሆኑ ኢሳይያስ አብራርቷል። እግዚአብሔር እንደ ትምህርት፣ ሀብት፣ ቤተሰባዊ ይዞታ የመሳሰሉ ውጫዊ ውበቶች አያስደምሙትም። ለእግዚአብሔር ውብ ነገር ለሕዝቡ የሚሰጠው ደኅንነትና ጽድቅ ነው። እነዚህ ባለጸጋ ሙሽራ በሰርጓ ቀን ከምትጠቀምባቸው ጌጣጌጦች በላይ

ውብ ናቸው። እነዚህ ሊቀ ካህኑ አሮን ከሚለብሳቸው የበፍታ ልብሶች በላይ ውድ ናቸው (ዘጸ. 39:27-31)።

መጭው ደኅንነት በትክክል የሚፈጸም መሆኑን ለማሳየት አሁንም ኢሳይያስ ወደ እርሻ ምሳሌ ተመልሶአል። አንድ ገበሬ ዘር በሚዘራበት ጊዜ አትክልቶቹ አድገው ጠቃሚ ፍሬ ይሰጣሉ። በተመሳሳይ ሁኔታ በመጨረሻው እግዚአብሔር በሕዝቦች መካከል ጽድቅን ይዘራል። ይህም የጽድቅ ዛፍ እያደገ ሲሄድ ታሪክን ሁሉ ለሚቆጣጠረው ሉዓላዊ አምላክ ምስጋናን ያመጣል።

23ኛ ጥያቄ፡- ከዚህ ምዕራፍ እግዚአብሔር ለዘመናት ስለወሰነው ዕቅድና የእግዚአብሔር መንግሥት በሚመጣበት ጊዜ ስለሚሆነው የመጨረሻው ውጤት ምን እንማራለን?

አራተኛ ቀን

ኢሳይያስ 62

24ኛ ጥያቄ፡- ሀ) እግዚአብሔር ከእርሱና ከሌሎች ሰዎች ጋር ያለህን ግንኙነት ሲመለከት በልቡ ውስጥ የሚፈጠረው ከሁሉም የሚልቀው ስሜት ምን ዓይነት ይመስልሃል? (ደስታ፣ ሐሜት፣ ኃዘን፣ ትካዜ)። የዚህ ምክንያቱ ምን ይመስልሃል? ለ) አብዛኞቹ ክርስቲያኖች ያልሆኑ ሰዎች በእግዚአብሔር ልብ ውስጥ ምን ዓይነት ስሜት እንዳለ ያስባሉ? ሐ) አብዛኞቹ ክርስቲያኖች የሚያተኩሩት በየትኛው ስሜት ላይ ነው?

ስለ እግዚአብሔር የሚኖረን አስተሳሰብ በምድር ላይ የሚኖረንን አኗኗር ይወስነዋል። እግዚአብሔርን ከአንድ ሰው ሕይወት ኃጢአትን አይቶ ኃጢአተኛውን ለማጥፋት እንደተዘጋጀ ቁጡ አምላክ አድርገን ከተመለከትን፣ ሕይወታችን በፍርሃት ተውጦ አንዳንድ ነገሮችን በማከናወን ልናስደስተው እንሞክራለን። (ለምሳሌ፡ በአንዳንድ የደቡብ አሜሪካ አገሮች ሰዎች ከኃጢአተኝነት ስሜታቸው ለመላቀቅና የእግዚአብሔርን ቁጣ ለማብረድ በማሰብ ራሳቸውን በመስቀል ይቸነክራሉ። እግዚአብሔርን የሚወደው ልጁ እንደ እርሱ እንዲሆን እንደሚፈልግ ኩሩ አባት አድርገን ከተመለከትን፣ የደኅንነት ዋስትና ተስምቶን ልንወደው እንችላለን። እግዚአብሔር በጽዮን ወይም በኢየሩሳሌም ተምሳሌትነት የተጠሩት ሕዝቡ በልቡ ያለውን ስሜት እንዲረዱ ፈለገ። የመሢሔን መጭ መንግሥት በሚጠባበቁበት ጊዜ ይህ ልብ ሙሉነትን ያጎናጽፋቸዋል። እግዚአብሔር በትዕቢተኛና ዓመፀኛ አመለካከት ላይ እንደሚቆጣ ግልጽ ነው። ነገር ግን ልጁ እግዚአብሔር አባት የሆነው እግዚአብሔር ልጁን ለመምሰል ያድግ ዘንድ እየረዳን በፍቅር ይመለከተዋል። ኢሳይያስ እግዚአብሔር ለሕዝቡ ያለውን ፍቅርና እርሱ የሚፈልገውን እስኪሆኑ ድረስ በቁርጠኝነት የሚያከናውነውን ተግባር ገልጾአል።

25ኛ ጥያቄ፡- ኢሳይያስ 62ን አንብብ። ሀ) ኢሳይያስ የሚጮኸው እስከ መቼ ድረስ ነው? እርሱና እግዚአብሔር ለማየት የሚፈልጉት ምንድን ነው? ለ) ሕዝቡ የሚመለከታቸው ሁለት ባሕርያት ምንድን ናቸው? ሐ) እግዚአብሔር ለሕዝቡ የሚሰጠው ምንድን ነው? (ቁ. 2)። ይህ ምን ማለት ይመስልሃል? መ) የእግዚአብሔር ሕዝብ በእርሱ እጅ ምን ይሆናሉ? ይህ ምን ማለት ነው? ሠ) የእግዚአብሔር ሕዝብ ስም የሚለወጠው ምን ተብሎ ነው? የእያንዳንዱ ስም ምን ፍቺ አለው? ከበፊቱ ስማቸው የሚለየው እንዴት ነው? ይህ ስለ እግዚአብሔር ሕዝብ የባሕርይ ለውጥ የሚያስተላልፈው መልእክት ምንድን ነው? ረ) የጉበኛው ተግባር ምን ይሆናል? ለምን ያህል ጊዜ? ሰ) እግዚአብሔር ለሕዝቡ የሰጠው የተስፋ ቃል ምንድን ነው? (ቁ. 8-9)። ሸ) ስለ ጽዮን ልጅ የእግዚአብሔር ዓዋጅ ምን ይሆናል? ቀ) የጽዮን አዳዲስ ስሞች ማን ማን ይባላሉ? እነዚህ ስሞች እያንዳንዳቸው ስለ ጽዮን ባሕርይ የሚያስተላልፉት መልእክት ምንድን ነው?

1. እግዚአብሔር እርሱ የሚፈልጋቸውን እስኪሆኑ ድረስ በሕዝቡ መሥራቱን ይቀጥላል (ኢሳ. 62:1-7 አንብብ)

እግዚአብሔር በዓለም ውስጥ ሁለት ዐበይት ዓላማዎች አሉት። በመጀመሪያ፡ በጋጢአት አዘቅት ውስጥ እየዋዠቁ በእርሱ ላይ የሚያምፁትን እና የጠፉትን ይፈልጋል። እነርሱን ከራሱ ጋር አስታርቆ ልጆቹ ሊያደርጋቸው ይሻል። ሁለተኛ፡ እንደ ኢየሱስ ክርስቶስ ፍጹማን ያደርጋቸው ዘንድ የእርሱ በሆኑት ሰዎች ሕይወት ውስጥ ይሠራል። በባሕርይና በሥራ ኢየሱስን እንዲመስሉ ይፈልጋል (1ኛ ዮሐ. 3:2-3)። (እነዚህ የቤተ ክርስቲያንም ዐበይት ዓላማዎች ናቸው።) ኢሳይያስ በዚህ ምዕራፍ ውስጥ ያተኮረው በዚሁ በሁለተኛው ዓላማ ላይ ነው። እግዚአብሔር ለሕዝቡ የሚያከናውናቸውን የሚከተሉትን ነገሮች አጢን። (ማስታወሻ፡ እግዚአብሔር በሕዝቡ መካከል የሚያከናውነው ተግባር ለይሁዳ ሕዝብና ለኢየሩሳሌም ከተማ ካለው የወደፊት ከንውን ተምሳሌት ጋር የሚዛመድ ነው። እነዚህ ትንቢቶች የሚፈጸሙት ለአይሁዶች ወይም ለክርስቲያኖች ወይም ለሁለቱም መሆኑ የሚወሰነው ስለ ትንቢት ባለህ አመለካከት ላይ ነው። በዚህ ከፍል የብሉይ ኪዳን ላይ አይሁዶችና የአዲስ ኪዳን ክርስቲያኖች እንደ ተካተቱ አድርጎ መገንዘቡ የተሻለ ይመስላል።)

ሀ. ጽድቅዎ እንደ ጸዳል፤ መዳንዎም እንደሚበራ ፋና እስኪወጣ ድረስ እግዚአብሔር በሕዝቡ መካከል ይሠራል። በመጀመሪያ ይህ የተስፋ ቃል የተሰጠው ለጽዮን ወይም ኢየሩሳሌምና ለአይሁዶች ነበር። አንድ ቀን እግዚአብሔር እነዚህን አንገተ ደንዳና ሰዎች ለውጦ ለእርሱ ክብር እንዲያመጡ ያደርጋል። ጽዮን በተጨማሪም እነዚህ ተመሳሳይ ሁለት ባሕርያት ማለትም ደኅንነትና ጽድቅ ልትይዝ

የሚገባት የቤተ ክርስቲያን ተምሳሌት ነች። እነዚህ ለእግዚአብሔር (እና ለኢሳይያስ) ወሳኝ ሕልም በመሆኑ ሕዝቡ እስኪለወጥ ድረስ መሥራታቸውን እንደማያቆሙና ዝም እንደማይሉ ቃል ገብተዋል። እግዚአብሔር ጽዮን ሌሎች ወደ እርሱ እንዲመጡ የምታሳይ ችቦ ትሆን ዘንድ ያድናታል። በተጨማሪም እግዚአብሔር ኢየሩሳሌምን ጽድቅ ለማድረግ ይሠራል። ይህም ጽድቅ የንጋት ጮራ አዲስ ቀን ለመምጣቱ ምልክት እንደሚሰጥ ሁሉ ተስፋን ያጭራል። ለእግዚአብሔር ይህንን ማድረጉ የምእተ ዓመታት ተግባር ሊሆን ቢችልም መፈጸሙ የማይቀር ነው።

የእግዚአብሔር ሕዝብ ከየትኛውም ዓይነት ቀንበር የሚላቀቁበት ዘመን ይመጣል። የእነርሱም ሕይወት ስለሚለወጥ ከእግዚአብሔርና ከሌሎች ሰዎች ጋር ተስማምተው ይኖራሉ። ሕዝቡ በእግዚአብሔር ማዳንና በተለወጠ ሕይወታቸው ታግዘው ለሌሎች ምስክሮች ይሆናሉ። የእግዚአብሔር ሕዝቦች እግዚአብሔርን ስለሚመስሉ ለአሕዛብና ለመሪዎቻቸው (ለነገሥታት) ክብርን ያሳያሉ። የራሳቸውን ክብር ሲገልጹ የኖሩት ነገሥታት በእግዚአብሔር ክብር ይሸነፋሉ። ስለ እግዚአብሔር ክብር እንጂ ስለ ራሳቸው አይናገሩም።

ዛሬ እግዚአብሔር ከእኛና ከቤተ ክርስቲያናችን የሚጠብቀው ይህንኑ ነው። በመሢሔ ሞት አማካኝነት በሚያስደንቅ መንገድ አድኖናል። የልጁን መልክ እንድንመስል በማድረግም አዲስ ሕዝብ አድርጎናል። አሁንም የእግዚአብሔርን የጽድቅና የፍቅር ባሕርይ በማሳየት ሰዎችን ሁሉ ወደ ራሱ እንድንስብ ይፈልጋል።

26ኛ ጥያቄ፡- ሀ) ይህንን በሕይወትህ እንዴት እየፈጸምክ ነው? ለ) ቤተ ክርስቲያንህ ይህንን እንዴት እየፈጸመች ነው? እግዚአብሔር የሚጠብቅባትን ሁሉ እያደረገች ነው?

ለ. እግዚአብሔር አዲስ ሰም ይሰጣቸዋል። እግዚአብሔር በሕዝቡ ሕይወት ያለውን ለውጥ ለማሳየት የተለያዩ ስሞች እንደሚሰጣቸው ቀደም ብለን ተመልክተናል (ኢሳ. 60:14)። በተጨማሪም አዲሱ ስም ልክ አዲሱ ቃል ኪዳን የቤተ ክርስቲያንን ዘመን እንዳመለከተው የአዲስን ምዕራፍ ጅማሬ ያመለክታል። በዚህ ክፍል እግዚአብሔር ለሕዝቡ የሚሰጠው አዲሱ ስም ምን እንደሆነ አልተገለጸም። ኢሳይያስ እግዚአብሔር የእርሱ መሆናቸውን፣ አዲሱን ባሕርያቸውንና ከእርሱ ጋር ያላቸውን የቅርብ ግንኙነት በማመልከት አዲስ ስም እንደሚሰጣቸው አጽንኦት ሰጥቶ ገልጾአል። በኢሳይያስ 62:4 ላይ ግን እግዚአብሔር ለሕዝቡ የሚሰጣቸውን አንዳንድ ስሞች እንመለከታለን።

ሐ. የእግዚአብሔር ሕዝብ በእግዚአብሔር እጅ የክብር አክሊል፤ በአምላካቸውም እጅ የመንግሥት ዘውድ ይሆናሉ። የንጉሥን ክብር የሚያሳዩ ሁለት ነገሮች አሉት። ከራሱ ላይ አክሊል ሲኖረው፤ ከእጃቸው የመንግሥት ዘውድ ይይዛሉ። የእግዚአብሔርን ታላቅነት የሚያሳየው ምንድን ነው? የእግዚአብሔር ሕዝብ ነው! እግዚአብሔር የተቤዣቸው ሕዝቡ በድምቀት እንደሚያበሩ ጌጣጌጦች ፈክተው ታላቅነቱን ያሳያሉ። (በ28:5 ኢሳይያስ እግዚአብሔር ለሕዝቡ የጌጥ አክሊል እንደሚሆን ገልጾአል። በዚህ ስፍራ ግን የእግዚአብሔር ሕዝብ ለአምላካቸው የክብር ዘውድ ሆኑ።) ዘውድ የሥልጣን ተምሳሌትና የአገዛዝ ኃይል ነው። ሕዝቡ እግዚአብሔር በዓለም ላይ እንደሚገዛና መንግሥታትን ለመቆጣጠር ብቻ ሳይሆን ዓመፀኞችን ለውጦ እርሱን ወደሚመስሉበት የልጅነት ደረጃ እንደሚለውጥ በተምሳሌትነት ያሳያሉ።

መ. የእግዚአብሔር ሕዝብ ሁኔታ ይለወጣል። በኢሳይያስ 62:2 እግዚአብሔር ለሕዝቡ አዲስ ስም የሰጣቸው ሲሆን፤ አሁን ሌሎች ለእግዚአብሔር ሕዝብ አዲስ ስም ያወጣሉ። እነዚህ ስሞች የእግዚአብሔር ሥራዎች ከመፈጸማቸው በፊትና በኋላ የሚስተዋሉትን የአይሁዳውያንን (እና የክርስቲያኖችን) ባሕርያት ያነጻጽራሉ። ቀደም ሲል እግዚአብሔር ይሁዳን በሚቀጣበት ወቅት ስሟ የተተወች (ባል ከሚስቱ እንደሚርቅ እግዚአብሔር ከሕዝቡ በመራቁ) እና ውድማ (ሕዝቡ ወደ ባቢሎን ሲማቅቅ የይሁዳ ምድር ባድማ በመሆኑ) ነበር። ነገር ግን እግዚአብሔር የደኅንነትና የጽድቅ ተግባሩን ከፈጸመ በኋላ ሰዎች ለእግዚአብሔር ሕዝብ ሁለት አዳዲስ ስሞችን ያወጣሉ። ሄፍዚባ ማለትም «የእግዚአብሔር ደስታ የሚኖርባት» ትባላለች። በተጨማሪም ቤዩላ ማለትም «ባል ያገባች» ትባላለች። እነዚህ ሁለት ቃላት በእግዚአብሔርና በሕዝቡ መካከል ያለውን ጥልቅ ፍቅርና የቅርብ ግንኙነት ያመለክታሉ። ሙሽራው በሰርጉ ዕለት ሙሽራይቱን እንደሚመለከት እግዚአብሔርም ሕዝቡን በታላቅ ደስታ ያያል። ወጣት እጮኞች የሚጋቡበትን ቀን እንደሚናፍቁ ሁሉ እግዚአብሔር ከሕዝቡ ጋር ያለው ግንኙነት ፍጹም ሆኖ ከአይሁዶች ጋር የሚጋባበትን ዕለት ይናፍቃል። (ምናልባትም ኢሳይያስ ቀደም ሲል እግዚአብሔር አመንዝራ ሚስቱን እንደ ፈታ ባል የተገለጸበትን ሁኔታ እያስታወሰ ይሆናል። ኢሳ. 50።) አሁን እግዚአብሔር ከቁጣ ወይም ከቅንፃት ሳይሆን ከጥልቅ ፍቅር የተነሣ እንደገና ይወስዳታል። በዚህም ጊዜ እግዚአብሔር በእርሷ ደስ ይሰኛል። ልጆቹ (እና ሙሽራዋ) እንዲሆኑ የፈለገውን ሆነው ሲያያቸው ልቡ በከፍተኛ ደስታና ኩራት ይሞላል። (የጽዮን ልጆች ጽዮንን ማግባታቸው ታማኝ

አይሁዶች ሁሉ ኢየሩሳሌምን ወድደው በዚያ ለመኖር እንደሚመለሱ የሚያሳይ ነው። ኢየሩሳሌም በልጆቿ የተወደደች ትሆናለች።)

27ኛ ጥያቄ፡- ሀ) እግዚአብሔር ለልጆቹ ያለውን ጥልቅ ስሜት ከዚህ ከፍል የምንመለከተው እንዴት ነው? ለ) እግዚአብሔር ኃጢአት ስንሠራ ለመቅጣት እያደባ እንደሚገኝ ሳይሆን በከፍተኛ ፍቅር እንደሚጠነቀቅልን ብናስብ፤ አመለካከታችን ከእግዚአብሔር ጋር በሚኖረን ግንኙነት ላይ የሚያመጣው ለውጥ ምንድን ነው?

ሠ. ይኸው ከእግዚአብሔር ጋር የሚያደርጉት ግንኙነት እስኪፈጸም ድረስ የእግዚአብሔር ሕዝብ ባለማቋረጥ መጮኽ አለባቸው። ኢየሱስ ለደቀ መዛሙርቱ «መንግሥትህ ትምጣ» ብለው እንዲጸልዩ አስተምሮአቸዋል። ይህንንም ያደረገው የእግዚአብሔር መንግሥት በመካከላቸው የሚመሠረትበትን ጊዜ ባለማቋረጥ እንዲናፍቁ ነው። ልባቸው በዚያ መንግሥት ላይ ካረፈ ከእርሱና ከሌሎች ሰዎች ጋር የሚኖራቸውን ግንኙነት ጨምሮ ሁሉም ነገር በሕይወታቸው በትክክል እንደሚካሄድ ያውቅ ነበር። እግዚአብሔር በቅጥራችን ጉበኞችን እንዳኖረ ገልጾአል። ምናልባትም እነዚህ ጉበኞች እንደ ኢሳይያስ የእግዚአብሔር ሕዝብ ተለውጦ ወደ እግዚአብሔር ይመለስ ዘንድ ባለማቋረጥ የሚጮኹ ነቢያት ሳይሆኑ አይቀሩም። እነዚህ አገልጋዮች የሕዝቡን ኃጢአት በማሳየትና ወደ እግዚአብሔር የሚሄዱበትን መንገድ በመጠቀም ዘወትር ሲጮኹ የሚኖሩ ናቸው። በተጨማሪም ጉበኞቹ ወደፊት አሻግረው በመመልከት እግዚአብሔር ዘላለማዊ መንግሥቱን እንዲያመጣ ይጠይቃሉ። የልባቸውም ናፍቆት ኢየሱስ «መንግሥትህ ትምጣ» ብለን እንድንጸልይ ባስተማረን የመጽሐፍ ቅዱስ ክፍል ውስጥ ተመልክቷል። ይህ ግን ለነቢያት የተወሰነ አይደለም። እግዚአብሔርን የሚወዱ ሁሉ (እግዚአብሔርን የምታሳስቡ) ሁልጊዜም ወደ እግዚአብሔር መጮኽ አለባቸው። እነዚህ ሰዎች እንዳያርፉና ለእግዚአብሔርም ዕረፍትን እንዳይሰጡ ተነግሮአቸዋል። እግዚአብሔርና ታማኝ ተከታዮቹ የሚሠሩት ምን ለማድረግ ነው? የእግዚአብሔርን ሕዝብ በሙሉ የምትወክለው ኢየሩሳሌም በሚገባ ተመሥርታ ዓለሙ ሁሉ የእግዚአብሔር ሕዝብ በእርሱ ይህን ያህል እንደተባረከ እስኪገንዘብ ድረስ ባለማቋረጥ መሥራት ነበረባቸው።

ዛሬ በቤተ ክርስቲያን ከሚያስፈልጉት ነገሮች የጉበኝነት አገልጋይ አንዱ ነው። ባለማቋረጥ ወንጌሉን በግልጽ የሚያውጁ፤ ስለ ኢየሱስና እርሱን ለማስደሰት እንዴት መኖር እንዳለብን የሚሰብኩ፤ ምእመናንን ከሐሰት ትምህርቶች የሚጠብቁና መንጋው እንዳይጠፋ የሚከላከሉ

የቤተ ክርስቲያን መሪዎች ያስፈልጉናል። ነገር ግን የቤተ ክርስቲያን መሪዎች የሚያገለግሉት ምእመኑን ለማስደሰት ብቻ ከሆነ በእምነትና በአምልኮ ውስጥ የሚከሰቱትን አደጋዎች አስመልክቶ ሕዝቡን የማስጠንቀቅ ብቃታቸው ይመክናል።

28ኛ ጥያቄ፡- ሀ) ዛሬ በቤተ ክርስቲያን ውስጥ እንዲህ ዓይነት ጉብኞች ያነሱት ለምንድን ነው? ለ) እነዚህ ጉብኞች የእግዚአብሔርን ሕዝብ ስለ ምን ሊያስጠነቅቁ ይገባል ትላለህ? ሐ) በቤተ ክርስቲያን ውስጥ ጉብኞች ሳይኖሩ ሲቀሩና የቤተ ክርስቲያን መሪዎች ምእመኑን ብቻ ለማስደሰት ሲፈልጉ ምን የሚከሰት ይመስልሃል?

2. እግዚአብሔር ሕዝቡ በሥራው ፍሬ እንደሚደሰት ቃል ገባ (ኢሳ. 62:8-9 አንብብ)

በኢሳይያስ ዘመንም ሆነ ከዚያ በኋላ ከተከሰቱት ችግሮች አንዱ አይሁዳውያን ሠርተው ለመጠቀም አለመቻላቸው ነበር። እነርሱ ሲዘሩ የጠላት ሠራዊት ያጠፋዋል ወይም ለራሱ ይጠቀምበታል። ወይን ይተክሉና ወይኑ ሲደርስ ሌሎች ይወስዱታል። ይህም ለእግዚአብሔር ሕዝብ የዋስትና ማጣት ምልክት ሆኖ ተደቀነ። እግዚአብሔር ግን ይህ አንድ ቀን እንደሚለወጥ ቃል ገብቶአል። (በብሉይ ኪዳን ዘመን፥ መሀላ የሚፈጸመው እጅን አንሥቶ በእግዚአብሔር ስም በመናገር ነበር። በዚህ ስፍራ እግዚአብሔር እጆቹን አንሥቶ መሀላ እንደሚፈጸም ሆኖ ተመሥሎአል። ነገር ግን በአጽናፈ ዓለሙ ውስጥ ያለው ጠንካራው ኃይል የእርሱ ከንድ ስለሆነ እግዚአብሔር ከእርሱ በሚልቅ ሌላ አካል ሊምል አይችልም።) ይህ ጠንካራ አገላለጽ የቀረበው ባለማቋረጥ ከእነርሱ በበለጡ ጉልበተኞች በደል ሲደርስበት የኖረውን የእግዚአብሔርን ሕዝብ ለማጽናናት ነው። ጠላት በሥራቸው ፍሬ እንዳይደሰቱ የሚከላከልበት ዘመን የሚያበቃበት ጊዜ እንደሚመጣ እግዚአብሔር ቃል ገብቶአል። ሲሠሩና እህላቸውን ሲሰበሰቡ እግዚአብሔርን ያመስግኑታል። በበዓላት ጊዜ አይሁዶች ብዙውን ጊዜ አሥራታቸውን ለእግዚአብሔር ያመጣሉ። ከእግዚአብሔር ጋር የሚያደርጉትን ኅብረት ለማመልከት እርሱ ባለበት ስፍራ (በመቅደሴ አደባባይ) እንደሚበሉት የደኅንነት መሥዋዕት (ዘሌ. 7:11-16፤ ዘዳግ. 14:22-26 አንብብ)፥ አሁንም ከእህላቸውና ከወይናቸው መሥዋዕት አምጥተው በእግዚአብሔር ፊት ይደሰታሉ። ይህ ትንቢት አንድ ቀን የእግዚአብሔር ሕዝብ ከጠላት ጥቃት ነፃ ወጥተው በፍጹም ደኅንነት ከእግዚአብሔር ጋር እርሱ በሚገኝበት ስፍራ ግልጽ አምልኮና ኅብረት እንደሚያደርጉ ቃል ይገባል።

3. እግዚአብሔር ሕዝቡ ለታማኝነታቸው የሚሸለሙበት ቀን እንደሚመጣ ዋስትና ሰጠ (ኢሳ. 62:10-12 አንብብ)

«በበሮች በኩል እለፉ» የሚለው ትእዛዝ በሁለት መንገዶች ሊታይ ይችላል። በመጀመሪያ፤ ኢሳይያስ በምርኮ ሰላላት ሕዝቦች ወደሚናገረው ትንቢት መመለሱ ይሆናል። እግዚአብሔር ሕዝቡ ከከተማይቱ ሲወጡ በባቢሎን በሮች እንዲያልፉ አዝዞ አቸዋል። ከተማይቱን ለቅቀው ወደ አገራቸው መመለስ ነበረባቸው። በባቢሎንና በይሁዳ መካከል የሚገኙ ሰዎች ሕዝቡ የሚመለስበትን መንገድ እንዲያመቻቹ እግዚአብሔር አዝዞ አቸዋል። እንደ ድንጋዮች ያሉ መሰናክሎች ሁሉ ተወግደው ጉዞውን ለማቃለል የሚያስችል መንገድ ይሠራል። የእግዚአብሔርን ሕዝብ መለቀቅ የሚያሳይ ዓላማ ይዘው ይሄዳሉ። ይህ ትንቢት እግዚአብሔር ከእኛ የሚጠብቀውን ነገር የሚያሳይ ነው። ከተሞች አምላክ-የለሹ የሚኖሩባቸውን የዓለም ከተሞች የሚያመለክቱ ከሆኑ፤ እግዚአብሔር ሕዝቡ ራሱን ከክፉው የዓለም ሥርዓት እንዲለይ እያስጠነቀቀ ነው ማለት ነው። ወደ ዘላለማዊቷ ኢየሩሳሌም እየተጓዙ እንደ ዘላኖች መኖር ነበረባቸው። ኢየሱስ ክርስቶስ በዘላለማዊ መንግሥቱ መግዛት ሲጀምር የምድርን እስራት ጥለን ከእግዚአብሔር ጋር ለዘላለም ወደምንኖርበት ሰማያዊ ቤታችን እንሄዳለን።

ሌላው «በበሮች በኩል እለፉ» የሚለውን አሳብ መረዳት የሚቻልበት መንገድ የጽዮን ግብዣ አድርጎ በመመልከት ነው። ሰዎች ከሁሉም የምድር ዳርቻዎች መጥተው እግዚአብሔርን ያመልኩ ዘንድ በሚኖሩበት በኢየሩሳሌም በሮች ላይ ይቆማሉ። በበሮቹ አልፈው ወደ በረከት ከተማ መግባት አለባቸው። በተመሳሳይ መንገድ የበረከት መንገዱ አንድ ብቻ ነው። ይህም አንድ ሰው ዓለም የምትሰጠውን ሌሎች ከተሞችና በረከቶች ሁሉ ትቶ ወደ እግዚአብሔር ከተማ ሕዝብ ሲገባ የሚሆን ነው። በእግዚአብሔር ከተማ ውስጥ የሚገኙትን በረከቶች መቀበል የሚቻለው በኢየሱስ ላይ እምነትን በመጣል ብቻ ነው።

አዳኛቸው የሆነው አምላክ እንደሚመጣላቸው በሚነገረው ግልጽ አዋጅ ሰዎች ሁሉ (እስከ ምድር ዳርቻ) የተስፋ ቃሉን ያውቃሉ። ሊያድናቸው ሲመጣ ሽልማቱንም ያመጣላቸዋል። በምድር ላይ ሳሉ ታማኞች በመሆናቸው ቅጽበታዊ በረከት ላያገኙ ይችላሉ። ይህ እነርሱ በፈለጉት ፍጥነት ላይመጣ ይችላል። ይሁንና፤ አንድ ቀን እግዚአብሔር መጥቶ አይሁዶችንም ሆነ ክርስቲያኖችን ለታማኝነታቸው ይሸልማቸዋል። በዚያን ጊዜ በሕይወታቸው የእግዚአብሔር ሥራ ይፈጸማል። ሕዝቡም እግዚአብሔር የሚፈልጋቸውን ይሆናሉ።

29ኛ ጥያቄ፡- አንድ ቀን ለእግዚአብሔር ለመኖር ስንል የወሰድናቸው ጥረቶች ሁሉ ለሽልማት እንደሚያበቁን ብናስብ ለእርሱ በታማኝነት መጽናቱ እንዴት እንደሚቀልል ግለጽ።

እግዚአብሔር በሕዝቡ መካከል የሚያካሂደውን ተግባር እንደሚፈጽምና የቀድሞውን ሥቃይ ሁሉ እንደሚያስወግድ ለማሳየት፤ ሰዎች የእግዚአብሔርን ሕዝብ በሌሎች ስሞች ይጠሯቸዋል።

አንደኛ፡ እግዚአብሔር የተቤዣቸው። እግዚአብሔር ሕዝቡን ከእስራት ሁሉ ይፈታቸዋል። በፖለቲካው ረገድ ከአሕዛብ አገዛዝ ነፃ ይወጣሉ። በመንፈሳዊ ሕይወታቸው ከሰይጣንና ከኃጢአት ይላቀቃሉ። በማኅበራዊ ኑሯቸው ከጎሳዊ ክፍፍሎች፤ በስሜታዊ ገጠመኛቸው ቀደም ሲል ከተፈጸሙት አስከፊ ነገሮች ጠባሳ ይፈወሳሉ። መቤዣታቸው የተሟላ ይሆናል።

ሁለተኛ፡ ቅዱስ ሕዝብ ተብለው ይጠራሉ። እግዚአብሔር በመጀመሪያ እስራኤል ለክብሩ የተለየች ቅዱስ ሕዝብ እንድትሆን ፈልጎ ነበር (ዘጸ. 19፡6 አንብብ።) የሚያሳዝነው ሕዝቡ እግዚአብሔር እንደሚፈልጋቸው ሳይሆን እንደ ዓለማውያን መኖር ስለ ጀመሩ ይህ ተግባራዊ ሊሆን አልቻለም። ነገር ግን ኢሳይያስ ወደ መጨረሻው ዘመን አሻግሮ ሲመለከት፤ የይሁዳ ሕዝብ በታሪኩ ለመጀመሪያ ጊዜ (ቤተ ክርስቲያንም ለመጀመሪያ ጊዜ) ሙሉ ለሙሉ ቅዱስ እንደሚሆኑ ተገነዘበ። የኃጢአት ቅሬታዎችና ከኃጢአት ተፈጥሮ ጋር መዋጋቱ ያከትማል። የእግዚአብሔር ሕዝብ የእስራኤል ቅዱስ የሆነውን አምላካቸውን ይመስላሉ።

ሦስተኛ፡ የተፈለጉ ይሆናሉ። ከኃጢአታቸው የተነሣ የእግዚአብሔር ሕዝብ የሆኑት አይሁዶች ለጊዜው በእግዚአብሔር አልተፈለጉም ነበር። በመሆኑም ከምድራቸው ነቅሎ ለምርኮ ሰጥቷቸዋል። አሁን ግን እግዚአብሔር ሕዝቡን ይፈልጋል። ከእነርሱ ጋር የነበረውን ግንኙነት እንደገና ለመመሥረት ይሻል። እግዚአብሔር ሰዎችን የሚፈልግ አምላክ ነው። ሰዎች ወደ እርሱ እስኪመጡ ወይም ከኃጢአታቸው ንስሐ ገብተው እስኪመለሱ የሚጠበቅ አምላክ አይደለም። ይልቁንም ራሱ ፈልጎ በማግኘት እንደ ውብ ሴት እስኪፈለጉ ድረስ ይለወጣቸዋል።

አራተኛ፡ ከእንግዲህ አይተዉም። ከእግዚአብሔር ፍርድና ከአሕዛብ ምርኮ የተነሣ ኢየሩሳሌም የምትተው ቢሆንም፤ አንድ ቀን ይህ ሁኔታ ይለወጣል። እግዚአብሔር ሕዝቡን ወደ ኢየሩሳሌም ይመልሳቸዋል። በዚህም ጊዜ በእግዚአብሔር ሕዝብ ትሞላና አምልኮተ እግዚአብሔር ዳግም ይካሄዳል።

30ኛ ጥያቄ፡- ሀ) እግዚአብሔር ለሕዝቡ ከሚሰጣቸው ከእነዚህ አራት ስሞች ስለ እግዚአብሔርና ከእኛ ጋር ስላለው ግንኙነት ምን እንማራለን? ለ) ከዚህ ምዕራፍ ስለ እግዚአብሔርና ከሕዝቡ ጋር ስላለው ግንኙነት ምን እንማራለን?

አምስተኛ ቀን፡ የዚህን ሳምንት ትምህርት ክልስና ለሳምንታዊ ስብሰባ ተዘጋጅ።

ሳምንታዊ ስብሰባ

የመወያያ ጥያቄዎች

1. ሀ) በኢሳይያስ 59፥ የእግዚአብሔር ሕዝብ ኃጢአትን ሲታገሡ እውነት፥ ጽድቅና ፍትሕ ምን እንደሚሆኑ ገለጸ? ለ) ይህንን እውነት በሕይወትህ፥ በቤተ ክርስቲያንህና በአገርህ እንዴት እንዳየህ ተናገር። ሐ) እየከፋ የሚሄደውን የፍትሕ አልበኝነትና የከፋት ሁኔታ ለመለወጥ ከፋትን በግልጽ ማጋፈጡ ብቸኛ አማራጭ የሚሆነው እንዴት ነው? መ) በቤተ ክርስቲያንህ፥ በጎረቤትህና በአገርህ ውስጥ ያሉትን አንዳንድ የኃጢአት ተግባራት ዘርዝር። ክርስቲያኖች ለእውነት ድምፃቸውን አሰምተው ለመናገር ምን ሊያደርጉ ይገባል? ሠ) ከዚህ ምዕራፍ ስለ ኃጢአት ምን እንማራለን? ኃጢአት የሸረሪት ድርና የእባብ እንቁላል የሚመስለው እንዴት ነው?

2. ሀ) ከኢሳይያስ 60፥ ስለ መጨረሻው ዘመን ባሕርያት ምን እንማራለን? ለ) ስለ መጭው የእግዚአብሔር መንግሥትና አንድ ሰው የዚያ ዘላለማዊ መንግሥት አካል ስለሚሆንበት ሁኔታ ማወቁ የተሰደዱ ክርስቲያኖች በታማኝነት ጸንተው እንዲኖሩ እንዴት ያበረታታቸዋል?

3. ሀ) ከኢሳይያስ 61፥ ስለ መሢሔ ባሕርይና ሥራ ምን እንማራለን? ለ) ኢየሱስ በምድር ላይ ሳለ ከእነዚህ ነገሮች መካከል የትኞቹን እንዳከናወነ ግለጽ። ሐ) ከእነዚህ መካከል ኢየሱስ በቤተ ክርስቲያኑ አማካኝነት የሚያከናውናቸው ነገሮች የትኞቹ ናቸው? ይህ እንዴት ተግባራዊ እየሆነ እንዳለ ከቤተ ክርስቲያንህ ምሳሌ ስጥ። መ) ኢየሱስ ሊነግሥ ሲመጣ ብቻ የሚያከናውናቸው ነገሮች የትኞቹ ናቸው? ሠ) ከዚህ ምዕራፍ ስለ መጨረሻው ዘመን ባሕርይ ምን እንማራለን?

4. ሀ) ከኢሳይያስ 62፥ እግዚአብሔር ከልጆቹ ጋር አሁንና ወደፊት ስለሚኖረው ግንኙነት ምን እንማራለን? ለ) እግዚአብሔር ለእኛ ያለውን የፍቅር ጥልቀትና ለኃጢአት ያለውን ጥላቻ መገንዘብ የሚያስፈልገው ለምንድን ነው? ሐ) ለእግዚአብሔር ሕዝብ የተሰጡትን የተለያዩ ስሞች ዘርዝር። ከእግዚአብሔር ጋር ስላለን ግንኙነት እያንዳንዱ ስም ምን ያስተምረናል?

5. በኢሳይያስ 62፥ እግዚአብሔር በኢየሩሳሌም ቅጥሮች ጉበኞችን እንዳስቀመጠ ተናግሯል። ሀ) የጉበኞቹ ተግባር ምንድን ነው? ኃላፊነታቸውስ? ለ) የቤተ ክርስቲያን መሪዎች ዛሬ የቤተ ክርስቲያን ጉበኞች የሚሆኑት እንዴት ነው? ሐ) ዛሬ በቤተ ክርስቲያን ጉበኞች ያነሱት ለምንድን ነው? መ) እነዚህ ጉበኞች የእግዚአብሔርን ሕዝብ ስለ ምን ሊያስጠነቅቁ ይገባል? ሠ) በቤተ ክርስቲያን ውስጥ ጉበኞች ሳይኖሩ ሲቀሩና መሪዎች ምእመኖቻቸውን ለማስደሰት ሲፈልጉ ምን ይከሰታል?